

No 892

# सांख्यकारिका ।

TREATISE ON SANKHYA PHILOSOPHY  
BY

ISHWARA KRISHNA.

WITH A COMMENTARY  
BY

GOUDAPADA-SWAMI.

EDITED AND PUBLISHED  
BY

PANDIT ASHU BODHA VIDYABHUSHANA  
AND  
PANDIT NITYA BODHA VIDYARATNA.

THIRD EDITION.



CALCUTTA नगर

PRINTED  
BY MAN  
38, Shub Naray

घोषयन्त्र मुद्रिता ।

AI

इ १८९१ ।



had Of : - Pa  
Superinten

nanatha Maji

# सांख्यकारिका ।

—००५०५००—

श्रीद्वैतश्वरकृष्णो विरचिता ।

श्रीगोडपादस्वामिकृतभाष्यसहिता ।

पण्डितकुलपति वि० ए० उपाधिधारि-

श्रीमज्जीवानन्दविद्यासागरभट्टाचार्यात्मजाभ्यां

पण्डित श्री आशुबोध विद्याभूषण-

पण्डित श्री नित्यबोध विद्यारत्नाभ्यां

संस्कृता प्रकाशिता च ।

तृतीयसंस्करणम् ।

कलिकातानगरे

घोषयन्त्र मुद्रिता ।

इ० १८९१ ।

श्री लक्ष्मीनारायण  
देवप्रयाग ( गङ्गातीर )  
च. चित्तराज



ॐ नमो भगवते वासुदेवाय

—

ॐ नमो भगवते वासुदेवाय

ॐ नमो भगवते वासुदेवाय

ॐ नमो भगवते वासुदेवाय

ॐ नमो भगवते वासुदेवाय

ॐ नमो भगवते वासुदेवाय

ॐ नमो भगवते वासुदेवाय

ॐ नमो भगवते वासुदेवाय

ॐ नमो भगवते वासुदेवाय


ॐ नमो भगवते वासुदेवाय

ॐ नमो भगवते वासुदेवाय

—

ॐ नमो भगवते वासुदेवाय

## साङ्गकारिका ।



दुःखत्रयाभिघाताज्जिज्ञासा तदभिघातके हेतौ ।

केपिलाय नमस्तस्मै, येनाविद्योदधौ जगति मग्ने ।  
 कारुण्यात् सांख्यमयी, नौरिव विहिता प्रतरणाय ॥ (१)  
 अल्पग्रन्थं स्पष्टं, प्रमाणसिद्धान्तहेतुभिर्युक्तम् ।  
 शास्त्रं शिष्यहिताय, समासतोऽहं प्रवक्ष्यामि ॥ (२)

दुःखत्रयेति ।—अस्या आर्याया उपोद्घातः क्रियते । इह  
 भगवान् ब्रह्मसुतः कपिलो नाम, तद् यथा,—

“सनकश्च सनन्दश्च तृतीयश्च सनातनः ।

आसुरिः कपिलश्चैव वोढुः पञ्चशिखस्तथा ।

इत्येते ब्रह्मणः पुत्राः सप्त प्रोक्ता महर्षयः ॥”

कपिलस्य सहोत्पन्नानि ‘धर्मो ज्ञानं वैराग्यमैश्वर्यञ्च’ इति ।  
 एवं स उत्पन्नः सन् अन्धे तमसि मज्जज्जगदालोक्य संसारपारम्प-  
 र्येण सत्कारुण्यो जिज्ञासमानाय आसुरिगोत्राय ब्राह्मणाय इदं  
 पञ्चविंशतितत्त्वानां ज्ञानम् उक्तवान्, यस्य ज्ञानाद्दुःखत्रयो  
 भवति,—

“पञ्चविंशतितत्त्वज्ञो यत्र तत्राश्रमे वसेत् ।

जटो मुण्डी शिखी वापि मुच्यते नात्र संशयः ॥”

तदिदमाहुः । दुःखत्रयाभिघाताज्जिज्ञासेति ।—तत्र दुःख-  
 त्रयम् आध्यात्मिकम्, आधिभौतिकम्, आधिदैविकञ्चेति ।  
 तत्राध्यात्मिकं द्विविधं, शरीरं मानसं चेति । शरीरं वात-  
 पित्तश्लेष्मविपर्ययकृतं ज्वरातीसारादि । मानसं प्रियवियोगा-  
 प्रियसंयोगादि । आधिभौतिकं चतुर्विधभूतग्रामनिमित्तं



दृष्टे सापार्था चेन्नैकान्तात्यन्ततोऽभावात् ॥१॥

दृष्टवदानुश्रविकः स ह्यविशुद्धिचयातिशययुक्तः ।

मनुष्यपशुमृगपक्षिसरीसृपदंशमशकयूकामतृकुणमत्स्यमकर-  
ग्राहस्थावरेभ्यो जरायुजाण्डजस्वेदजोद्भिज्जेभ्यः सकाशादुप-  
जायते । आधिदैविकम्—देवानामिदं दैवम्, दिवः प्रभव-  
तीति वा दैवं, तदधिकृत्य यदुपजायते शीतोष्णवातवर्षाग्नि-  
पातादिकम् ।

एवं यथा दुःखत्रयाभिघाताज्जिज्ञासा कार्या क ? तदभि-  
घातके हेतौ । तस्य दुःखत्रयस्य अभिघातको योऽसौ हेतुस्त-  
वेति । दृष्टे सापार्था चेत्, दृष्टे हेतौ दुःखत्रयाभिघातके सा  
जिज्ञासाऽपार्था चेद् यदि । तत्राध्यात्मिकस्य द्विविधस्यापि  
आयुर्वेदशास्त्रक्रियया प्रियसमागमाप्रियपरिहारकटुतिक्त-  
कषायकायादिभिर्दृष्ट एव आध्यात्मिकोपायः । आधिभौति-  
कस्य रक्षादिनाऽभिघातो दृष्टः । दृष्टे साऽपार्था चेदेवं मन्यसे,  
न, एकान्तात्यन्ततोऽभावात् । यत एकान्ततोऽवश्यम् अत्य-  
न्ततो नित्यं दृष्टेन हेतुनाऽभिघातो न भवति, तस्मादन्यत्र एका-  
न्तात्यन्ताभिघातके हेतौ जिज्ञासा विविदिषा कार्य्येति ॥ १ ॥

यदि दृष्टादन्यत्र जिज्ञासा कार्य्या, ततोऽपि नैव । यत  
आनुश्रविको हेतुः दुःखत्रयाभिघातकः । अनुश्रूयत इत्यनुश्र-  
वस्तत्र भवः, आनुश्रविकः । स च आगमात् सिद्धः । यथा—

“अपाम सोमममृता अभूमागन्म ज्योतिरविदाम देवान् ।

किं नूनमस्मान् तृणवदरातिः किमु धूर्तिरमृतमर्त्यस्य ॥”

कदाचिदिन्द्रादीनां देवानां कल्प आसीत् । कथं वयम-  
मृता अभूमेति विचार्य । यस्माद्वयमपाम सोमं पीतवन्तः

तद्विपरीतः श्रेयान् व्यक्ताव्यक्तज्ञविज्ञानात् ॥२॥

ज्योतिः, गतवन्तः लब्धवन्तः ज्योतिः स्वर्गमिति । अविदाम  
देवान्, दिव्यान् विदितवन्तः । एवं च किं नूनमस्मान् तृणवद-  
रातिः, नूनं निश्चितं किमरातिः शत्रुरस्मान् तृणवत् कर्त्तेति ।  
किमु धूर्त्तिरमृतमर्त्यस्य, धूर्त्तिर्जरा हिंसा वा किं करिष्यति  
अमृतमर्त्यस्य । अन्यच्च वेदे श्रूयते आत्यन्तिकं फलं पशु-  
वधेन । “सर्वाङ्गोकान् जयति मृत्युं तरति पाप्मानं तरति  
ब्रह्महत्यां तरति यो योऽश्वमेधेन यजते” इति । ऐकान्तात्य-  
न्तिके एवं वेदोक्ते अपार्थैव जिज्ञासा, इति न । उच्यते—दृष्ट-  
वदानुश्रविक इति । दृष्टेन तुल्यो दृष्टवत् । योऽसौ आनु-  
श्रविकः कस्मात् स दृष्टवत्, यस्मादविशुद्धिज्ञयातिशययुक्तः ।  
अविशुद्धियुक्तः पशुघातात्, तथा चोक्तम्,—

“षट् शतानि नियुज्यन्ते पशूनां मय्यमेऽहनि ।

अश्वमेधस्य वचनादूनानि पशुभिस्त्रिभिः ॥” इति ।

इत्थं यद्यपि श्रुतिस्मृतिविहितो धर्मस्तथापि मिश्रीभावाद-  
विशुद्धियुक्त इति । तथा :—

“बह्वनीन्द्रसहस्राणि देवानां च युगे युगे ।

कालेन समतीतानि कालो हि दुरतिक्रमः ॥” इति ।

एवमिन्द्रादिनाशात् क्षययुक्तः । तथाऽतिशयो विशेषस्तेन  
युक्तः । विशेषगुणदर्शनादितरस्य दुःखं स्यादिति । एवमानुश्र-  
विकोऽपि हेतुर्दृष्टवत् । कस्तर्हि श्रेयानिति चेत् ? उच्यते—  
तद्विपरीतः श्रेयान्, ताभ्यां दृष्टानुश्रविकाभ्यां विपरीतः श्रेयान्  
प्रशस्यतर इति, अविशुद्धिज्ञयातिशयायुक्तत्वात् । स कथ-  
मित्याह—व्यक्ताव्यक्तज्ञविज्ञानात् । तत्र व्यक्तं महदादि,  
अविशुद्धमः पञ्चतन्मात्राणि एकादशेन्द्रियाणि पञ्चमहा-



मूलप्रकृतिरविकृतिर्महदाद्याः प्रकृतिविकृतयः सप्त ।  
षोडशकसु विकारो न प्रकृतिर्न विकृतिः पुरुषः ॥३॥

भूतानि । अव्यक्तं प्रधानम् । ज्ञः पुरुषः । एवमेतानि पञ्च-  
विंशतितत्त्वानि व्यक्ताव्यक्तज्ञाः कथ्यन्ते । एतद्विज्ञानाच्चेय इति ।  
उक्तं च “पञ्चविंशतितत्त्वज्ञ” इत्यादि ॥ २ ॥

अथ व्यक्ताव्यक्तज्ञानां को विशेष इत्युच्यते—मूलप्रकृतिः  
प्रधानम् । प्रकृतिविकृतिसप्तकस्य मूलभूतत्वात्, मूलं च सा  
प्रकृतिश्च मूलप्रकृतिः । अविकृतिः अन्यस्मान्नोत्पद्यते, तेन  
प्रकृतिः कस्यचिद्विकारो न भवति । महदाद्याः प्रकृति-  
विकृतयः सप्त महान् बुद्धिः । बुद्ध्याद्याः सप्त, बुद्धिः १  
अहङ्कारः १ पञ्चतन्मात्राणि ५ एताः सप्त प्रकृतिविकृतयः ।  
तद् यथा ।—प्रधानाद् बुद्धिरुत्पद्यते तेन विकृतिः प्रधानस्य  
विकार इति । सैवाहङ्कारमुत्पादयति, अतः प्रकृतिः । अह-  
ङ्कारोऽपि बुद्धेरुत्पद्यत इति विकृतिः, स च पञ्चतन्मात्राण्यु-  
त्पादयतीति प्रकृतिः । तत्र शब्दतन्मात्रमहङ्कारादुत्पद्यत  
इति विकृतिस्तस्मादाकाशमुत्पद्यत इति प्रकृतिः । तथा  
स्पर्शतन्मात्रमहङ्कारादुत्पद्यत इति विकृतिस्तदेवं वायुमुत्पा-  
दयतीति प्रकृतिः । गन्धतन्मात्रमहङ्कारादुत्पद्यत इति  
विकृतिस्तदेवं पृथिवीमुत्पादयतीति प्रकृतिः । रूपतन्मात्र-  
महङ्कारादुत्पद्यत इति विकृतिस्तदेवं तेज उत्पादयतीति  
प्रकृतिः । रसतन्मात्रमहङ्कारादुत्पद्यत इति विकृतिस्तदेवमप  
उत्पादयतीति प्रकृतिः । एवं महदाद्याः सप्त प्रकृतयो विकृत-  
यश्च । षोडशकसु विकारः, पञ्चबुद्धीन्द्रियाणि पञ्चकर्मेन्द्रियाणि  
एकादशं मनः पञ्चमहाभूतानि एष षोडशको गणो विकृति-  
रेव । विकारो विकृतिः । न प्रकृतिर्न विकृतिः पुरुषः ॥

दृष्टमनुमानमाप्तवचनं च सर्वप्रमाणसिद्धत्वात् ।

एवमेषां व्यक्ताव्यक्तज्ञानां त्रयाणां पदार्थानां कैः कियद्भिः प्रमाणैः केन कस्य वा प्रमाणेन सिद्धिर्भवति । इह लोके प्रमेयवस्तु प्रमाणेन साध्यते । यथा प्रस्थादिभिर्व्रीहयस्तुलया चन्दनादि । तस्मात् प्रमाणमभिधेयम् । दृष्टमिति—दृष्टं यथा श्रोत्रं त्वक् चक्षुर्जिह्वा घ्राणमिति पञ्चबुद्धीन्द्रियाणि, शब्दस्पर्शरूपरसगन्धा एषां पञ्चानां पञ्चैव विषया यथासंख्यम् । शब्दं श्रोत्रं गृह्णाति, त्वक् स्पर्शं, चक्षू रूपं, जिह्वा रसं, घ्राणं गन्धमिति । एतद् दृष्टमित्युच्यते प्रमाणम् । प्रत्यक्षेणानुमानेन वा योऽर्थो न गृह्यते स आप्तवचनाद् ग्राह्यः । यथेन्द्रो देवराजः, उत्तराः कुरवः, स्वर्गेऽप्सरसः, इत्यादि । प्रत्यक्षानुमानाग्राह्यमप्याप्तवचनाद् गृह्यते । अपिचोक्तम् :—

“आगमो ह्याप्तवचनमाप्तं दोषक्षयाद्विदुः ।

क्षीणदोषोऽनृतं वाक्यं न ब्रूयाद्धेतुसम्भवात् ॥

स्वकर्मण्यभियुक्तो यः सङ्गद्वेषविवर्जितः ।

पूजितस्तद्विधैर्नित्यमाप्तो ज्ञेयः स तादृशः ॥”

एतेषु प्रमाणेषु सर्वप्रमाणानि सिद्धानि भवन्ति । षट् प्रमाणानि जैमिनिः । अथ कानि तानि प्रमाणानि ?—“अर्थापत्तिः सम्भवः अभावः प्रतिभा ऐतिह्यम् उपमानं च” इति षट् प्रमाणानि । तत्तार्थापत्तिर्द्विविधा, दृष्टा श्रुता च । तत्र दृष्टा,—एकस्मिन् पक्षे आत्मभावो गृहीतश्चेदन्यस्मिन्नप्यात्मभावो गृह्यत एव । श्रुता यथा,—दिवा देवदत्तो न भुङ्क्ते, अथ च पीनो दृश्यते, अतोऽवगम्यते रात्रौ भुङ्क्ते इति । सम्भवो यथा,—प्रस्थ इत्युक्ते चत्वारः कुडवाः सम्भाव्यन्ते । अभावो नाम प्रागितरेतरात्यन्तसर्वाभावलक्षणः । प्रागभावो यथा



त्रिविधं प्रमाणमिष्टं प्रमेयसिद्धिः प्रमाणाद्धि ॥ ४ ॥

प्रतिविषयाध्यवसायो दृष्टं त्रिविधमनुमानमाख्यातम् ।

देवदत्तः कौमारयौवनादिषु । इतरेतराभावः—पटे घटा-  
भावः । अत्यन्ताभावः—खरविषाणबन्ध्यासुतखपुष्पवदिति । सर्वा  
भावः—प्रध्वंसाभावो दग्धपटवदिति । यथा शुष्कधान्यदर्शनाद्  
वृष्टेरभावोऽवगम्यते । एवमभावोऽनेकधा । प्रतिभा यथा,—  
‘दक्षिणेन च विन्ध्यस्य सङ्घस्य च यदुत्तरम् । पृथिव्यामासमुद्रायां  
स प्रदेशो मनोरमः ।’ एवमुक्ते तस्मिन् प्रदेशे शोभनाः गुणाः  
सन्तीति प्रतिभोत्पद्यते, प्रतिभा च जानतां ज्ञानमिति ।  
एतिह्यं यथा,—ब्रवीति लोको यथात्र वटे यच्छिणी प्रतिवसतीति  
एव एतिह्यम् । उपमानं यथा,—गौरिव गवयः, समुद्र इव  
तडागः । एतानि षट् प्रमाणानि त्रिषु दृष्टादिष्वन्तर्भूतानि ।  
तत्रानुमाने तावदर्थापत्तिरन्तर्भूता । सम्भवाभावप्रतिभैति-  
ह्योपमाश्चाप्तवचने । तस्मात् त्रिष्वेव सर्वप्रमाणसिद्धत्वात्  
त्रिविधं प्रमाणमिष्टं, तदाह—तेन त्रिविधेन प्रमाणेन प्रमाण-  
सिद्धिर्भवतीति वाक्यशेषः । प्रमेयसिद्धिः प्रमाणाद्धि । प्रमेयं  
प्रधानं बुद्धिरहङ्कारः पञ्चतन्मात्राणि एकादशेन्द्रियाणि पञ्च  
महाभूतानि पुरुष इति । एतानि पञ्चविंशतितत्त्वानि  
व्यक्ताव्यक्तज्ञा इत्युच्यन्ते । तत्र किञ्चित् प्रत्यक्षेण साध्यं  
किञ्चिदनुमानेन किञ्चिदागमेनेति त्रिविधं प्रमाणमुक्तम् ॥ ४ ॥

तस्य किं लक्षणमेतदाह—प्रतिविषयेषु श्रोत्रादीनां  
शब्दादिविषयेषु अध्यवसायो दृष्टः, प्रत्यक्षमित्यर्थः ।  
त्रिविधमनुमानमाख्यातं, पूर्ववत् शेषवत् सामान्यतोदृष्टं  
चेति । पूर्वमस्यास्तीति पूर्ववद, यथा मेघोक्त्या

तल्लिङ्गलिङ्गिपूर्वकमाप्तश्रुतिराप्तवचनन्तु ॥ ५ ॥  
 सामान्यतस्तु दृष्टादतीन्द्रियाणां प्रतीतिरनुमानात् ।  
 तस्मादपि चासिद्धं परोक्षमाप्तागमात् सिद्धम् ॥ ६ ॥  
 अतिदूरात्सामीप्यादिन्द्रियघातान्मनोऽनवस्थानात् ।

दृष्टिं साधयति पूर्वदृष्टत्वात् । शेषवद् यथा—समुद्रादेकं जल-  
 पलं लवणमासाद्य शेषस्याप्यस्ति लवणभाव इति सामान्यतो-  
 दृष्टम्—देशान्तराद्देशान्तरं प्राप्तं दृष्टम् गतिमच्चन्द्रतारकं  
 चैत्रवत् । यथा चैत्रनामानं देशान्तराद्देशान्तरं प्राप्तमवलोक्य  
 गतिमानयमिति तद्वच्चन्द्रतारकमिति । तथा पुष्पिताम्बुद-  
 नादन्यत्र पुष्पिता आम्ना इति सामान्यतोदृष्टेन साधयति ।  
 एतत्सामान्यतोदृष्टम् । किञ्च तल्लिङ्गलिङ्गिपूर्वकमिति, तदनु-  
 मानं लिङ्गपूर्वकं, यत्र लिङ्गेन लिङ्गी अनुमीयते, यथा—दण्डेन  
 यतिः । लिङ्गिपूर्वकं च, यत्र लिङ्गिना लिङ्गमनुमीयते, यथा  
 —दृष्ट्वा यतिमस्येदं त्रिदण्डमिति । आप्तश्रुतिराप्तवचनं च ।  
 आप्ता आचार्या ब्रह्मादयः । श्रुतिर्वेदः । आप्ताश्च श्रुतिश्च आप-  
 श्रुतिः तदुक्तमाप्तवचनमिति । एवं त्रिविधं प्रमाणमुक्तम् ॥ ५ ॥

तत्र केन प्रमाणेन किं साध्यमुच्यते—सामान्यतोदृष्टादनु-  
 मानादतीन्द्रियाणामिन्द्रियाण्यतौल्य वर्त्तमानानां सिद्धिः ।  
 प्रधानपुरुषावतीन्द्रियौ सामान्यतोदृष्टेनानुमानेन साध्येते  
 यस्मान्महदादिलिङ्गं त्रिगुणम् । यस्येदं त्रिगुणं कार्यं तत्  
 प्रधानमिति । यतश्चाचेतनं चेतनमिवाभाति अतोऽन्योऽधि-  
 ष्ठाता पुरुष इति । व्यक्तं प्रत्यक्षसाध्यम् । तस्मादपि चासिद्धं  
 परोक्षमाप्तागमात् सिद्धम्,—यथेन्द्रो देवराजः, उत्तराः कुरवः,  
 स्वर्गोऽयम् इति परोक्षमाप्तवचनात् सिद्धम् ॥ ६ ॥



सौक्ष्माद्वावधानादभिभवात्समानाभिहाराच्च ॥७॥

सौक्ष्मात्तदनुपलब्धिर्नाभावात्कार्यतस्तदुपलब्धिः ।

महदादि तच्च कार्यं प्रकृतिविरूपं सरूपं च ॥८॥

अत्र कश्चिदाह प्रधानं पुरुषो वा नोपलभ्यते यच्च नोप-  
लभ्यते लोके तन्नास्ति तस्मात् तावपि न स्तः । यथा द्वितीयं  
शिरस्तृतीयः बाहुरिति । तदुच्यते । अत्र सतामप्यर्थाना-  
मष्टधोपलब्धिर्न भवति । तद् यथा—इह सतामप्यर्थानामति-  
दूरादनुपलब्धिर्दृष्टा यथा—देशान्तरस्थानां चैत्रमैत्रविष्णुमित्रा-  
णाम् । सामीप्याद् यथा—चक्षुषोऽञ्जनानुपलब्धिः । इन्द्रिया-  
भिघाताद् यथा—वधिरान्धयोः शब्दरूपानुपलब्धिः । मनोऽनव-  
स्थानाद् यथा—व्यग्रचित्तः सम्यक्कथितमपि नावधारयति ।  
सौक्ष्माद् यथा—धूमोष्मजलनीहारपरमाणवो गगनगता नोप-  
लभ्यन्ते । व्यवधानाद् यथा—कुडो न पिहितं वस्तु नोपलभ्यते ।  
अभिभवाद् यथा—सूर्यतेजसाभिभूताः ग्रहनक्षत्रतारकादयः  
नोपलभ्यन्ते । समानाभिहाराद् यथा—सुन्नराशौ सुन्नः क्षितः  
कुवलयामलकमध्ये कुवलयामलके क्षिते, कपोतमध्ये कपोतो  
नोपलभ्यते समानद्रव्यमध्याहृतत्वात् । एवमष्टधानुपलब्धिः  
सतामर्थानामिह दृष्टा ॥ ७ ॥

एवं चास्ति किमभ्युपगम्यते प्रधानपुरुषयोरप्येतयोर्वानुप-  
लब्धिः केन हेतुना केन चोपलब्धिस्तदुच्यते—सौक्ष्मात् तदनुप-  
लब्धिः, प्रधानस्येत्यर्थः । प्रधानं सौक्ष्मान्नोपलभ्यते यथाकाशे  
धूमोष्मजलनीहारपरमाणवः सन्तोऽपि नोपलभ्यन्ते । कथं  
तर्हि तदुपलब्धिः ? कार्यतस्तदुपलब्धिः । कार्यं दृष्ट्वा  
कारणमनुमीयते । अस्ति प्रधानं कारणं यस्येदं कार्यम् ।

बुद्धिरहङ्कारः पञ्चतन्मात्राणि एकादशेन्द्रियाणि पञ्चमहा-

असदकरणादुपादानग्रहणात् सर्वसम्भवाभावात् ।

शक्तस्य शक्यकरणात् कारणभावाच्च सत्कार्यम् ॥८॥

भूतानि एव तत्कार्यम् । तच्च कार्यं, प्रकृतिविरूपम् । प्रकृतिः प्रधानं तस्य विरूपं प्रकृतेरसदृशम् । सरूपं च, समानरूपं च, यथा लोकेऽपि पितृसुख इव पुत्रो भवत्यतुल्यश्च । येन हेतुना तुल्यमतुल्यं तदुपरिष्ठाद्व्यामः ॥ ८ ॥

यदिदं महदादिकार्यं तत् किं प्रधाने सदुताहोस्त्रिदसत् आचार्यविप्रतिपत्तेरयं संशयः । यतोऽत्र सांख्यदर्शने सत्कार्यं बौद्धादीनामसत्कार्यम् । यदि सदसन्न भवत्यथासत्तन्न भवतीति विप्रतिषेधस्तत्राह—असदकरणात् । न सदसदसतोऽकरणं तस्मात्सत्कार्यम् । इह लोकेऽसत् करणं नास्ति यथा सिकताभ्यस्तैलोत्पत्तिः, तस्मात् सतः करणादस्ति प्रागुत्पत्तेः प्रधाने व्यक्तम् । अतः सत्कार्यम् । किंचान्यदुपादानग्रहणात्, उपादानं कारणं तस्य ग्रहणात्, इह लोके यो येनार्थी स तदुपादानग्रहणं करोति दध्यर्थी चीरस्य न तु जलस्य, तस्मात् सत्कार्यम् । इतश्च सर्वसम्भवाभावात्, सर्वस्य सर्वत्र सम्भवो नास्ति, यथा सुवर्णस्य रजतादौ तृणपांशुसिकतासु तस्मात् सर्वसम्भवाभावात् सत्कार्यम् । इतश्च शक्तस्य शक्यकरणात्, इह कुलालः शक्तो मृद्गण्डचक्रचीवररज्जुनीरादिकरणोपकरणं वा शक्यमेव घटं मृत्पिण्डादुत्पादयति, तस्मात् सत्कार्यम् । इतश्च कारणभावाच्च सत्कार्यम् । कारणं यल्लक्षणं तल्लक्षणमेव कार्यमपि, यथा यवेभ्यो यवाः, व्रीहिभ्यो व्रीहयः यदाऽसत्कार्यं स्यात् ततः कोद्रवेभ्यः शालयः स्युर्न च सन्तीति, तस्मात् सत्कार्यम् । एवं पञ्चभिर्हेतुभिः प्रधाने महदादिलिङ्गमस्ति, तस्मात् सत

उत्पत्तिर्नासत् इति ॥८॥



हेतुमदनित्यमपि सक्रियमनेकमाश्रितं लिङ्गम् ।  
सावयवं परतन्त्रं व्यक्तं विपरीतमव्यक्तम् ॥१०॥

प्रकृतिविरूपं सरूपं च यदुक्तं तत् कथमित्युच्यते—व्यक्तं  
महदादिकार्यं, हेतुमदिति । हेतुरस्यास्ति हेतुमत् । उपादानं  
हेतुः कारणं निमित्तमिति पर्यायाः । व्यक्तस्य प्रधानं हेतु-  
रस्ति, अतो हेतुमद् व्यक्तं भूतपर्यन्तम् । हेतुमद् बुद्धितत्त्वं  
प्रधानेन, हेतुमानहङ्कारो बुद्ध्या, पञ्चतन्मात्राणि एकादशे-  
न्द्रियाणि हेतुमन्त्यहङ्कारेण । आकाशं शब्दतन्मात्रेण हेतुमत् ।  
वायुः स्पर्शतन्मात्रेण हेतुमान् । तेजो रूपतन्मात्रेण हेतुमत् ।  
आपो रसतन्मात्रेण हेतुमत्यः । पृथिवी गन्धतन्मात्रेण हेतुमती ।  
एवं भूतपर्यन्तं व्यक्तं हेतुमत् । किंचान्यत्, अनित्यं, यस्मा-  
दन्यस्मादुत्पद्यते यथा—मृत्पिण्डादुत्पद्यते घटः स चानित्यः ।  
किंचाव्यापि, असर्वगमित्यर्थः, यथा प्रधानपुरुषौ सर्वगतौ नैवं  
व्यक्तम् । किंचान्यत्, सक्रियं, संसारकाले संसरति, त्रयोदश-  
विधेन करणेन संयुक्तं सूक्ष्मं शरीरमाश्रित्य संसरति, तस्मात्  
सक्रियम् । किंचान्यत्, अनेकं, बुद्धिरहङ्कारः पञ्चतन्मात्रा-  
ण्येकादशेन्द्रियाणि पञ्चमहाभूतानि चेति । किंचान्यत्,  
आश्रितम्, स्वकारणमाश्रयते, प्रधानाश्रिता बुद्धिः, बुद्धि-  
माश्रितोऽहङ्कारः, अहङ्काराश्रितान्येकादशेन्द्रियाणि पञ्चतन्मा-  
त्राणि, पञ्चतन्मात्राश्रितानि पञ्चमहाभूतानीति । किञ्च  
लिङ्गं लययुक्तं, लयकाले पञ्चमहाभूतानि तन्मात्रेषु लीयन्ते  
तान्येकादशेन्द्रियैः सहाहङ्कारे स च बुद्धौ सा च प्रधाने लयं  
यातीति । तथा सावयवम्, अवयवाः शब्दस्पर्शरूपगन्धाः,  
तैः सह । किञ्च परतन्त्रं, नात्मनः प्रभवति, यथा प्रधानतन्त्रा  
बुद्धिः, बुद्धितन्त्रोऽहङ्कारः, अहङ्कारतन्त्राणि तन्मात्राणीन्द्रियाणि

त्रिगुणमविवेकि विषयः सामान्यमचेतनं प्रसवधर्मि ।

च, तस्माच्चतन्वाणि पञ्चमहाभूतानि च । एवं परतन्त्रं परा-  
यत्तं व्याख्यातं व्यक्तम् । अथोऽव्यक्तं व्याख्यास्यामः । विष-  
यीतमव्यक्तम् । एतैरेव गुणैर्यथोक्तैर्विपरीतमव्यक्तं, हेतुमद-  
व्यक्तमुक्तम् । न हि प्रधानात् परं किञ्चिदस्ति, यतः प्रधान-  
स्यानुत्पत्तिः, तस्मादहेतुमदव्यक्तम् । तथानित्यं च व्यक्तं,  
नित्यमव्यक्तमनुत्पाद्यत्वात्, न हि भूतानीव कुतश्चिदुत्पद्यत-  
इत्यव्यक्तं प्रधानम् । किंचाद्यापि व्यक्तं, व्यापि प्रधानं  
सर्वगतत्वात् । सक्रियं व्यक्तमक्रियमव्यक्तं सर्वगतत्वादेव ।  
तथानिकं व्यक्तमेकं प्रधानं कारणत्वात्, त्रयाणां लोकानां  
प्रधानमेकं कारणं, तस्मादेकं प्रधानम् । तथाश्रितं व्यक्त-  
मनाश्रितमव्यक्तमकार्यत्वात्, न हि प्रधानात् किञ्चिदस्ति  
परं यस्य प्रधानं कार्यं स्यात् । तथा व्यक्तं लिङ्गम्, अलिङ्गम-  
व्यक्तं नित्यत्वात्, महदादिलिङ्गं प्रलयकाले परस्परं प्रलीयते  
नवं प्रधानं, तस्मादलिङ्गं प्रधानम् । तथा सावयवं व्यक्तं,  
निरवयवमव्यक्तं, न हि शब्दस्पर्शरसरूपगन्धाः प्रधाने सन्ति ।  
तथा परतन्त्रं व्यक्तं, स्वतन्त्रमव्यक्तं प्रभवत्यात्मनः ॥ १० ॥

एवं व्यक्ताव्यक्तयोर्वैधर्म्यमुक्तं साधर्म्यमुच्यते यदुक्तं 'सरूपं च' ।  
—त्रिगुणं व्यक्तं सत्त्वरजस्तमांसि त्रयो गुणा यस्येति । अवि-  
वेकि व्यक्तं न विवेकोऽस्यास्तीति । इदं व्यक्तमिमे गुणा इति  
न विवेकं कर्तुं याति, अयं गौरयमश्व इति यथा, ये गुणास्तद-  
व्यक्तं यद्व्यक्तं ते च गुणा इति । तथा विषयो व्यक्तं, भोग्य-  
मित्यर्थः, सर्वपुरुषाणां विषयभूतत्वात् । तथा सामान्यं व्यक्तं,  
मूल्यादासीवत् सर्वसाधारणत्वात् । अचेतनं व्यक्तं, सुखदुःख-  
मोहान् न चेतयतीत्यर्थः । तथा प्रसवधर्मि व्यक्तं, तद यथा—



व्यक्तं तथा प्रधानं तद्विपरीतस्तथा च पुमान् ॥११॥

बुद्धेरहङ्कारः प्रसूयते तस्मात् पञ्चतन्मात्राणि एकादशेन्द्रियाणि च प्रसूयन्ते तन्मात्रेभ्यः पञ्चमहाभूतानि । एवमेते व्यक्तधर्माः प्रसवधर्मान्ता उक्ताः, एवमेभिरव्यक्तं सरूपं, यथा व्यक्तं तथा प्रधानमिति । तत्र त्रिगुणं व्यक्तमव्यक्तमपि त्रिगुणं यस्यैतन्महदादिकार्यं त्रिगुणम् । इह यदात्मकं कारणं तदात्मकं कार्यमिति, यथा कृष्णतन्तुकृतः कृष्ण एव पटो भवति । तथाऽविवेकि व्यक्तं, प्रधानमपि गुणैर्न भिद्यते, अन्ये गुणाः अन्यत् प्रधानमेवं विवेक्तुं न याति तदविवेकि प्रधानम् । तथा विषयो व्यक्तं प्रधानमपि सर्वपुरुषविषयभूतत्वात् विषय इति । तथा सामान्यं व्यक्तं प्रधानमपि, सर्वसाधारणत्वात् । तथाऽचेतनं व्यक्तं प्रधानमपि सुखदुःखमोहान् न चेतयतीति कथमनुमीयते, इह ह्यचेतनान्मृत्पिण्डादचेतनो घट उत्पद्यते । तथा प्रसवधर्मी व्यक्तं प्रधानमपि प्रसवधर्मि, यतः प्रधानाद् बुद्धिरुत्पद्यते । एवं प्रधानमपि व्याख्यातम् । इदानीं तद्विपरीतस्तथा च पुमानित्येतद् व्याख्यायते । तद्विपरीतस्ताभ्यां व्यक्ताव्यक्ताभ्यां विपरीतः पुमान् । तद् यथा—त्रिगुणं व्यक्तमव्यक्तं च, अगुणः पुरुषः । अविवेकि व्यक्तमव्यक्तं च, विवेकी पुरुषः । तथा विषयो व्यक्तमव्यक्तं च, अविषयः पुरुषः । तथा सामान्यं व्यक्तमव्यक्तं च, असामान्यः पुरुषः । अचेतनं व्यक्तमव्यक्तं च, चेतनः पुरुषः । सुखदुःखमोहांश्चेतयति सञ्जानीते तस्माच्चेतनः पुरुष इति । प्रसवधर्मी व्यक्तं प्रधानं च, अप्रसवधर्मी पुरुषः, न हि किञ्चित् पुरुषात् प्रसूयते । तस्मादुक्तं तद्विपरीतः पुमानिति । तदुक्तं 'तथा च पुमान्' इति । तत् पूर्वव्याख्यायां प्रधानमचेतनम् तथा व्याख्यातं न यत् पुमान्,

प्रौढप्रौतिविषादात्मकाः प्रकाशप्रवृत्तिनियमार्थाः ।

तद् यथा हेतुमदनित्यमित्यादि व्यक्तं तद्विपरीतमव्यक्तं, तत्र हेतुमद् व्यक्तमहेतुमत् प्रधानं, तथा च पुमानहेतुमान्, अनुत्पाद्यत्वात् । अनित्यं व्यक्तं नित्यं प्रधानं, तथा च नित्यः पुमान् । अव्यापि व्यक्तं व्यापि प्रधानम्, तथा च व्यापी पुमान्, सर्वगतत्वात् । सक्रियं व्यक्तमक्रियं प्रधानम्, तथा च पुमानक्रियः, सर्वगतत्वादेव । अनेकं व्यक्तमेकमव्यक्तं, तथा च पुमानप्येकः । आश्रितं व्यक्तमनाश्रितमव्यक्तं, तथा च पुमाननाश्रितः । लिङ्गं व्यक्तमलिङ्गं प्रधानं, तथा च पुमानप्यलिङ्गः । न कचिन्नोयत इति । सावयवं व्यक्तं निरवयवमव्यक्तं, तथा च पुमान् निरवयवः । न हि पुरुषे शब्दादयोऽवयवाः सन्ति । किञ्च परतन्त्रं व्यक्तं स्वतन्त्रमव्यक्तं, तथा च पुमानपि स्वतन्त्रः, आत्मनः प्रभवतीत्यर्थः ॥ ११ ॥

एवमेतदव्यक्तपुरुषयोः साधर्म्यं व्याख्यातं पूर्वस्यामार्यायाम् । व्यक्तप्रधानयोः साधर्म्यं पुरुषस्य दैधर्म्यं च त्रिगुणमविवेकीत्यादि प्रकृत्यार्यायां व्याख्यातम् । तत्र यदुक्तं त्रिगुणमिति व्यक्तमव्यक्तं च तत् के ते गुणा इति तत्स्वरूपप्रतिपादनायेदमाह ।— प्रौढात्मका अप्रौढात्मका विषादात्मकाश्च, गुणाः सत्त्वरजस्तमांसीत्यर्थः । तत्र प्रौढात्मकं सत्त्वं, प्रीतिः सुखं तदात्मकमिति । अप्रौढात्मकं रजः । अप्रीतिर्दुःखम् । विषादात्मकं तमः । विषादो मोहः । तथा प्रकाशप्रवृत्तिनियमार्थाः । अर्थशब्दः सामर्थ्यवाची, प्रकाशार्थं सत्त्वं, प्रकाशसमर्थमित्यर्थः । प्रवृत्त्यर्थं रजः । नियमार्थं तमः, स्थिती समर्थमित्यर्थः । प्रकाशक्रियास्थितिशीला गुणा इति । तथाऽन्योऽन्याभिभवाश्चयजननमियनवृत्तयश्च । अन्योऽन्याभिभवाः अन्योऽन्या-



अन्योऽन्याभिभवाश्रयजननमिथुनवृत्तयश्च गुणाः १२

अथाः अन्योऽन्यजननाः अन्योऽन्यमिथुनाः अन्योऽन्यवृत्तयश्च ते तथोक्ताः । अन्योऽन्याभिभवा इति, अन्योऽन्यं परस्परमभिभवन्तीति, प्रीत्यप्रीत्यादिभिर्धर्मेराविर्भवन्ति, यथा यदा सत्त्वमुत्कटं भवति तदा रजस्तमसौ अभिभूय स्वगुणेन प्रीतिप्रकाशात्मकेनावतिष्ठते, यदा रजस्तदा सत्त्वतमसौ अप्रीतिप्रवृत्त्यात्मना धर्मेण, यदा तमस्तदा सत्त्वरजसौ विषादस्थित्यात्मकेन इति । तथाऽन्योऽन्याश्रयाश्च द्व्यणुकवत् गुणाः । अन्योऽन्यजननाः, यथा मृत्पिण्डो घटं जनयति । तथाऽन्योऽन्यमिथुनाश्च, यथा स्त्रीपुंसौ अन्योऽन्यमिथुनौ तथा गुणाः । उक्तं च,—

“अन्योऽन्यमिथुनाः सर्वे सर्वे सर्वत्रगामिनः ।

रजसो मिथुनं सत्त्वं सत्त्वस्य मिथुनं रजः ॥

तमसश्चापि मिथुने ते सत्त्वरजसौ उभे ।

उभयोः सत्त्वरजसोर्मिथुनं तम उच्यते ।

नैषामादिः सम्प्रयोगो वियोगो बोधलभ्यते ॥”

परस्परसहाया इत्यर्थः । अन्योऽन्यवृत्तयश्च परस्परं वर्तन्ते “गुणाः गुणेषु वर्तन्ते” इति वचनात् । यथा सुरूपा सुशीला स्त्री सर्वसुखहेतुः, सपत्नीनां सैव दुःखहेतुः, सैव रागिणां मोहं जनयति, एवं सत्त्वं रजस्तमसोर्वृत्तिहेतुः, यथा राजा सदोद्युक्तः प्रजापालने दुष्टनिग्रहे शिष्टानां सुखमुत्पादयति, दुष्टानां दुःखं मोहं च, एवं रजः सत्त्वतमसोर्वृत्तिं जनयति । तथा तमः स्वरूपेणावरणात्मकेन सत्त्वरजसोर्वृत्तिं जनयति, यथा मेघाः खमावृत्य जगतः सुखमुत्पादयन्ति ते वृष्ट्या कर्षकाणां कर्षणोद्योगं जनयन्ति विरहिणां मोहम्, एवमन्योऽन्यवृत्तयो गुणाः ॥ १२ ॥

सत्त्वं लघु प्रकाशकमिष्टमुपष्टम्भकं चलञ्च रजः ।  
गुरु वरणकमेव तमः प्रदीपवच्चार्थतो वृत्तिः ॥ १३ ॥  
अविवेक्यादिः सिद्धस्तैर्गुण्यात्तद्विपर्ययाभावात् ।  
कारणगुणात्मकत्वात् कार्यस्याव्यक्तमपि सिद्धम् १४

किञ्चान्यत्—सत्त्वं लघु प्रकाशकं च, यदा सत्त्वमुक्तं भवति तदा लघून्मृद्गानि बुद्धिप्रकाशश्च प्रसन्नतेन्द्रियाणां भवति । उपष्टम्भकं चलं च रजः, उपष्टम्भातीत्युपष्टम्भकमुद्द्योतकं, यथा वृषो वृषदर्शने उल्कटमुपष्टम्भं करोति, एवं रजोवृत्तिः, तथा रजश्च चलं दृष्टं, रजोवृत्तिश्चलचित्तो भवति । गुरुवरणकमेव तमः, यदा तम उल्कटं भवति तदा गुरुण्यङ्गान्यावृतानीन्द्रियाणि भवन्ति स्वार्थासमर्थानि । अत्राह यदि गुणाः परस्परं विरुद्धाः स्वमतेनैव कमर्थं निष्पादयन्ति, तर्हि कथं प्रदीपवच्चार्थतो वृत्तिः, प्रदीपेन तुल्यं प्रदीपवत्, अर्थतः साधना वृत्तिरिष्टा, यथा प्रदीपः परस्परविरुद्धतैलाग्निवर्तिसंयोगादर्थप्रकाशान् जनयति, एवं सत्त्वरजस्तमांसि परस्परं विरुद्धान्यर्थं निष्पादयन्ति ॥ १३ ॥

अन्तरप्रश्नो भवति त्रिगुणमविवेकिविषय इत्यादिना प्रधानं व्यक्तं च व्याख्यातं, तत्र प्रधानमुपलभ्यमानं महदादि च त्रिगुणमविवेक्यादीति च कथमवगम्यते ? तत्राह—योऽयमविवेक्यादिर्गुणः स तैर्गुणान्महदादौ व्यक्तेनायं सिध्यति । अत्रोच्यते तद्विपर्ययाभावात्, तस्य विपर्ययस्तद्विपर्ययस्तस्याभावस्तद्विपर्ययाभावः, तस्मात् सिद्धमव्यक्तम् । यथा यत्रैव तन्तवस्तत्रैव पटः, अन्ये तन्तवोऽन्यः पटो न, कुतः ? तद्विपर्ययाभावात् । एवं व्यक्ताव्यक्तसम्पन्नी भवति, दूरं प्रधानमासन्नं व्यक्तं, यो व्यक्तं पश्यति स प्रधानमपि पश्यति, तद्विपर्ययाभावात् । इतस्याव्यक्तं



भेदानां परिमाणात्ममन्वयाच्छक्तितः प्रवृत्तेश्च ।

कारणकार्यविभागादविभागाद्देवैश्वरूपस्य ॥१५॥

सिद्धं कारणगुणात्मकत्वात् कार्यस्य । लोके यदात्मकं कारणं तदात्मकं कार्यमपि, यथा कृष्णेभ्यस्तन्तुभ्यः कृष्ण एव पटो भवति । एवं महदादिलिङ्गमविवेकविषयः सामान्यमचेतनं प्रसवधर्मि, यदात्मकं लिङ्गं तदात्मकमव्यक्तमपि सिद्धम् ॥१४॥

तैर्गुणादविवेकादिव्यक्ते सिद्धस्याद्विपर्ययाभावात्, एवं कारणगुणात्मकत्वात् कार्यस्याव्यक्तमपि सिद्धमित्येतन्निश्चया, लोके यन्नोपलभ्यते तन्नास्ति, इति न वाच्यम्, सतोऽपि पाषाण-गन्धादेरनुपलम्भात्, एवं प्रधानमप्यस्ति किन्तु नोपलभ्यते तदाह ।—कारणमस्यव्यक्तमिति क्रियाकारकसम्बन्धः । भेदानां परिमाणात्, लोके यत्र कर्त्तास्ति तस्य परिमाणं दृष्टं यथा कुलालः परिमितैर्मृत्पिण्डैः परिमितानेव घटान् करोति, एवं महदपि महदादिलिङ्गं परिमितं भेदतः, प्रधानकार्यमेका बुद्धिरेकोऽहङ्कारः पञ्चतन्मात्राणि एकादशेन्द्रियाणि पञ्चमहा-भूतानीत्येवं भेदानां परिमाणादस्ति प्रधानं कारणं यद्व्यक्तं परिमितमुत्पादयति । यदि प्रधानं न स्यात्, तदा निष्परिमाणमिदं व्यक्तमपि न स्यात्, परिमाणाच्च भेदानामस्ति प्रधानं यस्माद् व्यक्तमुत्पन्नम् । तथा समन्वयात्, इह लोके प्रसिद्धिर्दृष्टा यथा व्रतधारिणं वटुं दृष्ट्वा समन्वयति नूनमस्य पितरौ ब्राह्मणाविति, एवमिदं त्रिगुणं महदादिलिङ्गं दृष्ट्वा साधयामोऽस्य यत् कारणं भविष्यतीति, अतः समन्वयादस्ति प्रधानम् । तथा शक्तितः प्रवृत्तेश्च, इह यो यस्मिन् शक्तः स तस्मिन्नेवार्थे प्रवर्तते, यथा कुलालो घटस्य करणे समर्थो घटमेव करोति न पटं रथं वा । तथा अस्ति प्रधानं कारणं,



कारणमस्य व्यक्तं प्रवर्तते त्रिगुणतः समुदयाच्च ।

परिणामतः सलिलवत्प्रतिप्रतिगुणाश्रयविशेषात् १६

कुतः ? कारणकार्यविभागात् । करोतीति कारणम् । क्रियत इति कार्यम् । कारणस्य कार्यस्य च विभागो यथा—घटो दधिमधूदकपयसां धारणे समर्थो न तथा तत्कारणं मृत्पिण्डः । मृत्पिण्डो वा घटं निष्पादयति न चैवं घटो मृत्पिण्डम् । एवं महदादिलिङ्गं दृष्ट्वानुमीयते । अस्ति विभक्तं तत्कारणं यस्य विभाग इदं व्यक्तमिति । इतश्च अविभागाद् वैश्वरूपस्य, विश्वं जगत्, तस्य रूपं व्यक्तिः । विश्वरूपस्य भावो वैश्वरूपं, तस्याविभागादस्ति प्रधानं, यस्मात् त्रैलोक्यस्य पञ्चानां पृथिव्यादीनां महाभूतानां परस्परं विभागो नास्ति महाभूतेष्वन्तर्भूतास्त्रयो लोका इति, पृथिव्यापस्तेजो वायुराकाशमिति, एतानि पञ्चमहाभूतानि प्रलयकाले सृष्टिक्रमेणैवाविभागं यान्ति तन्मात्रेषु परिणामिषु, तन्मात्राण्येकादशेन्द्रियाणि चाहङ्कारे अहङ्कारो बुद्धौ बुद्धिः प्रधाने, एवं त्रयो लोकाः प्रलयकाले प्रकृतावविभागं गच्छन्ति, तस्मादविभागात् क्षीरदधिवद् व्यक्ताव्यक्तयोरस्य व्यक्तं कारणम् ॥ १५ ॥

अतश्च—अव्यक्तं प्रख्यातं कारणमस्ति यस्मान्महदादिलिङ्गं प्रवर्तते । त्रिगुणतः त्रिगुणात्, सत्त्वरजस्तमांसि गुणा यस्मिन् तत् त्रिगुणं, तत् किमुक्तं भवति, सत्त्वरजस्तमसां साम्यावस्था प्रधानम् । तथा समुदयात्, यथा गङ्गास्रोतांसि त्रीणि रुद्रमूर्धनि पतितानि एकं स्रोतो जनयन्ति, एवं त्रिगुणमव्यक्तमेकं व्यक्तं जनयति, यथा वा तन्तवः समुदिताः पटं जनयन्ति, एवमव्यक्तं गुणसमुदयान्महदादि जनयतीति त्रिगुणतः समुदयाच्च व्यक्तं जगत् प्रवर्तते । यस्मादेकस्मात् प्रधानाद् व्यक्तं



सङ्घातपरार्थत्वात् त्रिगुणादिविपर्ययादधिष्ठानात् ।  
पुरुषोऽस्ति भोक्तृभावात् कैवल्यार्थं प्रवृत्तेश्च ॥ १७ ॥

तस्मादेकरूपेण भवितव्यम् । नैष दोषः, परिणामतः सलिल-  
वत् प्रतिप्रतिगुणाश्रयविशेषात्, एकस्मात् प्रधानात् त्रयो  
लोकाः समुत्पन्नास्तुल्यभावा न भवन्ति, देवाः सुखेन युक्ता  
मनुष्या दुःखेन तिर्य्यञ्चो मोहेन, एकस्मात् प्रधानात् प्रवृत्तं  
व्यक्तं प्रतिप्रतिगुणाश्रयविशेषात् परिणामतः सलिलवद्भवति ।  
प्रतिप्रतीति वीक्षा । गुणानामाश्रयो गुणाश्रयस्तद्विशेषस्तं  
गुणाश्रयविशेषं प्रतिनिधाय प्रतिप्रतिगुणाश्रयविशेषं परि-  
णामात् प्रवृत्तं व्यक्तं, यथा आकाशादेकरसं सलिलं पतितं  
नानारूपात् संज्ञे प्राद्विद्यते तत्तद्रसान्तरैः एवमेकस्मात् प्रधानात्  
प्रवृत्तास्त्रयो लोका नैकस्वभावा भवन्ति, देवेषु सत्त्वमुत्कटं  
रजस्तमसी उदासीने तेन तेऽत्यन्तसुखिनः, मनुष्येषु रज  
उत्कटं भवति सत्त्वतमसी उदासीने तेन तेऽत्यन्तदुःखिनः,  
तिर्य्यञ्चु तम उत्कटं भवति सत्त्वरजसी उदासीने तेन तेऽत्यन्त-  
मूढाः ॥ १६ ॥

एवमार्याहयेन प्रधानस्यास्तित्वमवगम्यते इत्युत्तरं  
पुरुषास्तित्वप्रतिपादनार्थमाह ।—यदुक्तं व्यक्ताव्यक्तज्ञविज्ञाना-  
न्मोक्षः प्राप्यत इति, तत्र व्यक्तादनन्तरमव्यक्तं पञ्चभिः कारणै-  
रधिगतं व्यक्तवत्, पुरुषोऽपि सूक्ष्मस्तस्याधुनानुमितास्तित्वं  
प्रतिक्रियते । अस्ति पुरुषः कस्मात् सङ्घातपरार्थत्वात् । योऽयं  
महदादिसङ्घातः स पुरुषार्थ इत्यनुमीयते, अचेतनत्वात्  
पर्यङ्कवत् । यथा पर्यङ्कः प्रत्येकं गात्रोत्पलकपादपीठतूली-  
प्रच्छादनपटोपधानसङ्घातः परार्थो न हि स्वार्थः, पर्यङ्कस्य न  
हि किञ्चिदपि गात्रोत्पलाद्यवयवानां परस्परं कृत्यमस्ति ।



जन्ममरणकरणानां प्रतिनियमादयुगपत्प्रवृत्तेश्च ।

पुरुषबहुत्वं सिद्धं त्रैगुण्यविपर्ययाच्चैव ॥ १८ ॥

अतोऽवगम्यतेऽस्ति पुरुषो यः पर्यङ्के शेते यस्यार्थं पर्यङ्कस्तत्-  
परार्थम्, इदं शरीरं पञ्चानां महाभूतानां सङ्घातो वर्तते, अस्ति  
पुरुषो यस्येदं भोग्यं शरीरं भोग्यमहदादिसङ्घातरूपं समुत्-  
पन्नमिति । इतश्चात्माऽस्ति त्रिगुणादिविपर्ययात् । यदुक्तं पूर्व-  
स्यामार्यायां त्रिगुणमविवेकविषय इत्यादि । तस्मा-  
द्विपर्ययात्, येनोक्तं तद्विपरीतस्तथा च पुमान् । अधिष्ठा-  
नात्, यथेह लङ्घनप्लवनधावनसमर्थैरखैर्युक्तो रथः सारथिना-  
ऽधिष्ठितः प्रवर्तते तथात्माऽधिष्ठानाच्छरीरमिति । तथा  
चोक्तं षष्ठितन्त्रे “पुरुषाधिष्ठितं प्रधानं प्रवर्तते” ।  
अतोऽस्यात्मा, भोक्तृत्वात् । यथा मधुरान्नलवणकटु-  
तिक्तकषायषड्वसोपहृतस्य संयुक्तस्यान्नस्य साध्यते, एवं  
महदादिलिङ्गस्य भोक्तृत्वाभावादस्ति स आत्मा यस्येदं भोग्यं  
शरीरमिति । इतश्च, कैवल्यार्थं प्रवृत्तेश्च, केवलस्य भावः कैवल्यं  
तन्निमित्तं या च प्रवृत्तिस्तस्याः स्वकैवल्यार्थं प्रवृत्तेः सकाशा-  
दनुमीयते, अस्यात्मेति, यतः सर्वो विद्वानविद्वांश्च संसारसन्ता-  
नक्षयमिच्छति । एवमेभिर्हेतुभिरस्यात्मा शरीराद् व्यति-  
रिक्तः ॥ १७ ॥

अथ सः किमेकः सर्वशरीरेऽधिष्ठाता मणिरसनात्मकसूत्रवत्  
आहोस्विद् बहव आत्मानः प्रतिशरीरमधिष्ठातार इत्युच्यते ।—  
जन्म च मरणञ्च करणानि च जन्ममरणकरणानि तेषां प्रति-  
नियमात्, प्रत्येकनियमादित्यर्थः । यद्येक एव आत्मा स्यात्  
तत एकस्य जन्मनि सर्व एव जायेरन्, एकस्य मरणे सर्वेऽपि  
स्त्रियेरन्, एकस्य करणवैकल्ये बाधिर्यान्धत्वमूकत्वकुण्ठित्व-



तस्माच्च विपर्यासात्सिद्धं साक्षित्वमस्य पुरुषस्य ।  
 कैवल्यं माध्यस्थ्यं द्रष्टृत्वमकर्तृभावश्च ॥ १६ ॥

खञ्जत्वलक्षणे सर्वेऽपि वधिरान्धकुण्डिखञ्जाः स्युः, न चैवं भवति,  
 तस्माज्जन्ममरणकरणानां प्रतिनियमात् पुरुषबहुत्वं सिद्धम् ।  
 इतश्च, अयुगपत् प्रवृत्तेश्च युगपदेककालं, न युगपदयुगपत्  
 प्रवर्त्तनं, यस्मादयुगपद्वर्मादिषु प्रवृत्तिर्दृश्यते, एके धर्मे प्रवृत्ता  
 अन्येऽधर्मे वैराग्येऽन्ये ज्ञानेऽन्ये प्रवृत्ताः, तस्मादयुगपत् प्रवृत्तेश्च  
 बहव इति सिद्धम् । किञ्चान्यत् त्रैगुण्यविपर्ययाच्चैव, त्रिगुण-  
 भावविपर्ययाच्च पुरुषबहुत्वं सिद्धम् । यथा सामान्ये जन्मनि  
 एकः सात्त्विकः सुखी, अन्यो राजसो दुःखी, अन्यस्तामसो  
 मोहवान्, एवं त्रैगुण्यविपर्ययाद्बहुत्वं सिद्धमिति ॥ १८ ॥

अकर्त्ता पुरुष इत्येतदुच्यते—तस्माच्च विपर्यासात्, तस्माच्च  
 यथोक्तत्रैगुण्यविपर्यासाद्विपर्ययान्निर्गुणः पुरुषो विवेकी भोक्ते-  
 त्यादिगुणानां पुरुषस्य यो विपर्यास उक्तस्तस्मात्, सत्त्वरज-  
 स्तमःसु कर्त्तृभूतेषु साक्षित्वं सिद्धं पुरुषस्येति, योऽयमधिकृतो  
 बहुत्वं प्रति । गुणा एव कर्त्तारः प्रवर्त्तन्ते, साक्षी न  
 प्रवर्त्तते नापि निवर्त्तत एव । किञ्चान्यत्, कैवल्यं केवल-  
 भावः, कैवल्यमन्यत्वमित्यर्थः, त्रिगुणेभ्यः केवलोऽन्यः ।  
 माध्यस्थ्यं मध्यस्थभावः, परिव्राजकवत् मध्यस्थः पुरुषः ।  
 यथा कश्चित् परिव्राजको ग्रामीणेषु कर्षणार्थेषु प्रवृत्तेषु  
 केवलो मध्यस्थः, पुरुषोऽप्येवं गुणेषु प्रवर्त्तमानेषु न प्रवर्त्तते,  
 तस्माद्द्रष्टृत्वमकर्तृभावश्च, यस्मान्मध्यस्थस्तस्माद्द्रष्टा तस्माद-  
 कर्त्ता पुरुषस्तेषां कर्मणामिति सत्त्वरजस्तमांसि त्वयो  
 गुणाः कर्मकर्तृभावेन प्रवर्त्तन्ते, न पुरुषः, एवं पुरुषस्यास्तित्वं  
 च सिद्धम् ॥ १९ ॥



तस्मात्तत्संयोगादचेतनं चेतनावदिव लिङ्गम् ।  
 गुणकर्तृत्वे च तथा कर्त्तव्यं भवत्युदासीनः ॥ २० ॥  
 पुरुषस्य दर्शनार्थं कैवल्यार्थं तथा प्रधामस्य ।  
 पङ्गुभ्यवदुभयोरपि संयोगस्तत्कृतः सर्गः ॥ २१ ॥

यस्मादकर्त्ता पुरुषस्तत् कथमध्यवसायं करोति धर्मं  
 करिष्याम्यधर्मं न करिष्यामीत्यतः कर्त्ता भवति, न च कर्त्ता  
 पुरुष एवमुभयथा दोषः स्यादिति, अत उच्यते ।—इह  
 पुरुषश्चेतनावान् तेन चेतनावभाससंयुक्तं महदादिलिङ्गं  
 चेतनावदिव भवति, यथा लोके घटः शीतसंयुक्तः शीतः,  
 उष्णसंयुक्त उष्णः, एवं महदादि लिङ्गं तस्य संयोगात् पुरुष-  
 संयोगाच्चेतनावदिव भवति । तस्माद् गुणा अध्यवसायं कुर्वन्ति  
 न पुरुषः । यद्यपि लोके पुरुषः कर्त्ता गन्तेत्यादि प्रयुज्यते तथाप्य-  
 कर्त्ता पुरुषः । कथम् ? “गुणकर्तृत्वे च तथा कर्त्तव्यं भवत्यु-  
 दासीनः” गुणानां कर्त्तृत्वे सति उदासीनोऽपि पुरुषः कर्त्तव्यं  
 भवति, न कर्त्ता । अत्र दृष्टान्तो भवति, यथाऽचौरश्चौरैः सह  
 गृहीतश्चौर इत्यवगम्यते, एवं त्रयो गुणाः कर्त्तारः, तैः संयुक्तः  
 पुरुषोऽकर्त्ताऽपि कर्त्ता भवति कर्तृसंयोगात् । एवं व्यक्ताव्य-  
 क्तज्ञानां विभागो विख्यातः, यद्विभागान्मोक्षप्राप्तिरिति ॥ २० ॥

अथैतयोः प्रधानपुरुषयोः किंहेतुः सङ्घात उच्यते—पुरुषस्य  
 प्रधानेन सह संयोगो दर्शनार्थं, प्रकृतिं महदादि कार्यं भूत-  
 पर्यन्तं पुरुषः पश्यति, एतदर्थं प्रधानस्यापि पुरुषेण संयोगः  
 कैवल्यार्थम् । स च संयोगः पङ्गुभ्यवदुभयोरपि द्रष्टव्यः,  
 यथा एकः पङ्गुरेकश्चात्स एतौ हावपि गच्छन्तौ महता  
 सामर्थ्येनाटव्यां सार्थस्य स्तेनकृतादुपप्लवात् स्वबन्धुपरित्यक्तौ  
 देवादितश्चेतश्च चेरतुः, स्वगत्या च तौ । संयोगमुपयातौ



प्रकृतेर्महांस्ततोऽहङ्कारस्तस्माद्गणश्च षोडशकः ।

तस्मादपि षोडशकात्यञ्चभ्यः पञ्चभूतानि ॥२२॥

पुनस्तयोः स्ववचसोर्विश्वस्तत्वेन संयोगो गमनार्थं दर्शनार्थं च भवति, अन्येन पङ्कः स्तम्भमारोपितः, एवं शरीरारूढपङ्कदर्शनेन मार्गेणान्धो याति पङ्कश्चान्धस्तम्भारूढः । एवं पुरुषे दर्शनशक्तिरस्ति पङ्कवन्न क्रिया, प्रधाने क्रियाशक्तिरस्त्यन्धवन्न दर्शनशक्तिः । यथावानयोः पङ्कन्धयोः कृतार्थयोर्विभागो भविष्यतीप्सितस्थानप्राप्तयोः, एवं प्रधानमपि पुरुषस्य मोक्षं कृत्वा निवर्त्तते पुरुषोऽपि प्रधानं दृष्ट्वा कैवल्यं गच्छति, तयोः कृतार्थयोर्विभागो भविष्यति । किञ्चान्यत्, तत्कृतः सर्गः, तेन संयोगेन कृतस्तत्कृतः, सर्गः सृष्टिः, यथा स्त्रीपुरुषसंयोगात् सुतोत्पत्तिस्तथा प्रधानपुरुषसंयोगात् सर्गस्योत्पत्तिः ॥ २१ ॥

इदानीं सर्गविभागदर्शनार्थमाह ।—प्रकृतिः प्रधानं ब्रह्म अव्यक्तं बहुधानकं मायेति पर्यायाः । अलिङ्गस्य प्रकृतेः सकाशान्महानुत्पद्यते, महान् बुद्धिरासुरी मतिः ख्यातिर्ज्ञानमिति प्रज्ञापार्यायैरुत्पद्यते । तस्माच्च महतोऽहङ्कार उत्पद्यते, अहङ्कारो भूतादिवैकतस्तैजसोऽभिमान इति पर्यायाः । तस्मान्नगणश्च षोडशकः, तस्मादहङ्कारात् षोडशकः षोडशस्वरूपेण गण उत्पद्यते । स यथा ।—पञ्चतन्मात्राणि शब्दतन्मात्रं स्पर्शतन्मात्रं रूपतन्मात्रं रसतन्मात्रं गन्धतन्मात्रमिति । तन्मात्रसूक्ष्मपर्यायवाच्यानि, तत एकादशेन्द्रियाणि श्रोत्रं त्वक् चक्षुषी जिह्वा घ्राणमिति पञ्च बह्वीन्द्रियाणि । वाक्पाणिपादपायूपस्थानि पञ्चकर्मेन्द्रियाणि, उभयात्मकमेकादशं मनश्च, एषः षोडशको गणोऽहङ्कारादुत्पद्यते । किञ्च पञ्चभ्यः पञ्च-



## अध्यवसायो बुद्धिर्धर्मो ज्ञानं विराग ऐश्वर्यम् ।

भूतानि, तस्मात् षोडशकान्गणात् पञ्चभ्यस्तन्मात्रेभ्यः सकाशात् पञ्च वै महाभूतान्युत्पद्यन्ते । यदुक्तं,—शब्दतन्मात्रादाकाशं, स्पर्शतन्मात्रादायुः, रूपतन्मात्रात्तेजः, रसतन्मात्रादापः, गन्धतन्मात्रात् पृथिवी, एवं पञ्चभ्यः परमाणुभ्यः पञ्चमहाभूतान्युत्पद्यन्ते ॥ २२ ॥

यदुक्तं व्यक्ताव्यक्तज्ञविज्ञानान्मोक्ष इति, तत्र महदादि भूतान्तं त्रयोविंशतिभेदं व्याख्यातम्, अव्यक्तमपि “भेदानां परिमाणात्” इत्यादिना व्याख्यातं, पुरुषोऽपि “सङ्घातपरार्थत्वात्” इत्यादिभिर्हेतुभिर्व्याख्यातः । एवमेतानि पञ्चविंशतितत्त्वानि, यस्तैस्त्रैलोक्यं व्याप्तं जानाति तस्य भावोऽस्तित्वं तत्त्वं, यथोक्तम्—“पञ्चविंशतितत्त्वज्ञो यत्र तत्राश्रमे रतः । जटी मुण्डी शिखी वापि मुच्यते नात्र संशयः” ॥ तानि यथा, प्रकृतिः पुरुषो बुद्धिरहङ्कारः पञ्चतन्मात्राणि एकादशेन्द्रियाणि पञ्चमहाभूतानि, इत्येतानि पञ्चविंशतितत्त्वानि । ततोक्त-प्रकृतेर्महानुत्पद्यते, तस्य महतः किं लक्षणमित्येतदाह ।—अध्यवसायो बुद्धिलक्षणम् । अध्यवसानमध्यवसायः । यथा बीजे भविष्यदवृत्तिकोऽङ्गुरस्तद्वदध्यवसायोऽयं घटोऽयं पट इत्येवम्, अध्यवस्यति या सा बुद्धिरिति लक्ष्यते । सा च बुद्धिरष्टाङ्गिका सात्त्विकतामसरूपभेदात् । तत्र बुद्धेः सात्त्विकं रूपं चतुर्विधं भवति । धर्मो ज्ञानं वैराग्यमैश्वर्यं चेति । तत्र धर्मो नाम दयादानयमनियमलक्षणः, तत्र यमा नियमाश्च पातञ्जलेऽभिहिताः—“अहिंसासत्यास्तेयब्रह्मचर्यापरिग्रहा यमाः,” “शौच-सन्तोषतपःस्वाध्यायेश्वरप्रणिधानानि नियमाः” । ज्ञानं प्रकाशोऽवगमो भानमिति पर्यायाः, तच्च द्विविधं बाह्यमाभ्य-



सात्त्विकमेतद्रूपं तामसमस्माद्विपर्यस्तम् ॥ २३ ॥

न्तरं चेति । तत्र बाह्यं नाम वेदाः शिञ्चाकल्पव्याकरण-  
निरुक्तच्छन्दोज्योतिषाख्यषडङ्गसहिताः पुराणानि न्याय-  
मीमांसाधर्मशास्त्राणि चेति । आभ्यन्तरं प्रकृतिपुरुषज्ञानम्,  
इयं प्रकृतिः सत्त्वरजस्तमसां साम्यावस्थाऽयं पुरुषः सिद्धो  
निर्गुणो व्यापी चेतन इति । तत्र बाह्यज्ञानेन लोकपङ्क्ति-  
र्लोकानुराग इत्यर्थः । आभ्यन्तरेण ज्ञानेन मोक्ष इत्यर्थः ।  
वैराग्यमपि द्विविधं, बाह्यमाभ्यन्तरं च । बाह्यं दृष्टविषयवैतृष्ण्य-  
मर्जनरक्षणक्षयसङ्गहिंसादोषदर्शनात् विरक्तस्य, आभ्यन्तरं  
प्रधानमप्यत्र स्वप्नेन्द्रजालसदृशमिति विरक्तस्य, मोक्षेऽसौख्यदुत्-  
पद्यते तदाभ्यन्तरं वैराग्यम् । ऐश्वर्यमौश्वरभावः, तच्चाष्ट-  
गुणम्,—अणिमा महिमा लघिमा प्राप्तिः प्राकाम्यमीशित्वं  
वशित्वं यत्र कामावसायित्वं चेति । अणोर्भावोऽणिमा सूक्ष्मो  
भूत्वा जगति विचरतीति । महिमा महान् भूत्वा विचर-  
तीति । लघिमा मृणालीतूलावयवादपि लघुतया पुष्पकेसराग्रे-  
ष्वपि तिष्ठति । प्राप्तिरभिमतं वस्तु यत्र तच्चावस्थितः प्राप्नोति ।  
प्राकाम्यं प्रकामतो यदेवेच्छति तदेव विदधाति । ईशित्वं  
प्रभुतया त्रैलोक्यमपीष्टे । वशित्वं सर्वं वशीभवति । यत्र  
कामावसायित्वं ब्रह्मादिस्तम्बपर्यन्तं, यत्र कामस्तत्रैवास्त्य  
स्वेच्छया स्थानासनविहारानाचरतीति । चत्वारि एतानि बुद्धेः  
सात्त्विकानि रूपाणि । यदा सत्त्वेन रजस्तमसौ अभिभूते तदा  
पुमान् बुद्धिगुणान् धर्मादीनाप्नोति । किञ्चान्यत्, तामसमस्माद्  
विपर्यस्तम्, अस्माद्धर्मादेर्विपरीतं तामसं बुद्धिरूपं, तत्र धर्मादि-  
परीतोऽधर्मः, एवमज्ञानमवैराग्यमनैश्वर्यमिति । एवं सात्त्विकै-  
स्तामसैः स्वरूपैरष्टाङ्गा बुद्धिस्त्रिगुणादव्यक्तादुत्पद्यते ॥ २३ ॥



अभिमानोऽहङ्कारस्तस्माद् द्विविधः प्रवर्तते सर्गः ।

एकादशकश्च गणस्तन्मात्रः पञ्चकश्चैव ॥ २४ ॥

सात्त्विक एकादशकः प्रवर्तते वैकृतादहङ्कारात् ।

भूतादेस्तन्मात्रः स तामसस्तैजसादुभयम् ॥ २५ ॥

एवं बुद्धिलक्षणमुक्तम्, अहङ्कारलक्षणमुच्यते ।—एकादश-  
कश्च गण एकादशेन्द्रियाणि तथा तन्मात्रो गणः पञ्चकः पञ्च-  
लक्षणोपेतः शब्दतन्मात्रस्पर्शतन्मात्ररूपतन्मात्ररसतन्मात्रगन्ध-  
तन्मात्रलक्षणोपेतः ॥ २४ ॥

किं लक्षणात् सर्ग इत्येतदाह—सत्त्वेनाभिभूते यदा रज-  
स्तमसौ अहङ्कारे भवतस्तदा सोऽहङ्कारः सात्त्विकः, तस्य च  
पूर्वाचार्यैः संज्ञा कृता वैकृत इति । तस्माद्वैकृतादहङ्कारादेका-  
दशक इन्द्रियगण उत्पद्यते । तस्मात् सात्त्विकानि विशुद्धानी-  
न्द्रियाणि स्वविषयसमर्थानि, तस्मादुच्यते सात्त्विक एकादशक  
इति । किञ्चान्यत् । “भूतादेस्तन्मात्रः स तामसः” तमसाभि-  
भूते सत्त्वरजसौ अहङ्कारे यदा भवतः, तदा सोऽहङ्कारस्तामस  
उच्यते, तस्य पूर्वाचार्यकृता संज्ञा भूतादिः, तस्माद्भूतादेरह-  
ङ्कारात् तन्मात्रः पञ्चको गण उत्पद्यते, भूतानामादिभूत-  
स्तमोबहुलस्तेनोक्तः स तामस इति । तस्माद्भूतादेः पञ्च-  
तन्मात्रको गणः । किञ्च “तैजसादुभयम्” यदा रजसाभिभूते  
सत्त्वतमसौ अहङ्कारे भवतस्तदा तस्मात् सोऽहङ्कारस्तैजस इति  
संज्ञां लभते, तस्मात्तैजसादुभयमुत्पद्यते । उभयमिति एकादशो  
गणस्तन्मात्रः पञ्चकः । योऽयं सात्त्विकोऽहङ्कारो वैकृतिको  
विकृतो भूत्वा एकादशेन्द्रियाण्युत्पादयति स तैजसमहङ्कारं  
सहायं गृह्णाति, सात्त्विको निष्क्रियः स तैजसयुक्त इन्द्रियोत्पत्तौ  
समर्थः । तथा तामसोऽहङ्कारो भूतादिसंज्ञितो निष्क्रियत्वात्



बुद्धीन्द्रियाणि चक्षुःश्रोत्रघ्राणरसनस्पर्शनकानि ।  
 वाक्पाणिपादपायूपस्थान् कर्मेन्द्रियाण्याहुः ॥२६॥  
 उभयात्मकमत्र मनः सङ्कल्पकमिन्द्रियञ्च साधर्म्यात्

तैजसेनाहङ्कारेण क्रियावता युक्तस्तन्मात्राण्युत्पादयति तेनोक्तं  
 “तैजसादुभयमिति ।” एवं तैजसेनाहङ्कारेणैन्द्रियाण्येकादश  
 पञ्चतन्मात्राणि कृतानि भवन्ति ॥ २५ ॥

सात्त्विक एकादशक इत्युक्तः, यो वैकृतात् सात्त्विक एका-  
 दशकः सात्त्विकादहङ्कारादुत्पद्यते तस्य का संज्ञेत्याह ।—चक्षु-  
 रादीनि स्पर्शनपर्यन्तानि बुद्धीन्द्रियाण्युच्यन्ते । स्थित्यतेऽनेनेति  
 स्पर्शनं त्वगिन्द्रियं, तद्वाची सिद्धः स्पर्शनशब्दोऽस्ति, तेनेदं  
 पठ्यते स्पर्शनकानीति । शब्दस्पर्शरूपरसगन्धान् पञ्चविषयान्  
 बुध्यन्ते अवगच्छन्तीति पञ्चबुद्धीन्द्रियाणि । वाक्पाणिपाद-  
 पायूपस्थान् कर्मेन्द्रियाण्याहुः, कर्म कुर्वन्तीति कर्मेन्द्रियाणि ।  
 तत्र वाग्वदति, हस्तौ नाना व्यापारं कुरुतः, पादौ गमनागमनं  
 पायुरुत्सर्गं करोति, उपस्थ आनन्दं प्रजोत्पत्त्या ॥ २६ ॥

एवं बुद्धीन्द्रियकर्मेन्द्रियभेदेन दशैन्द्रियाणि व्याख्यातानि,  
 मन एकादशकं किमात्मकं किंस्वरूपं चेति तदुच्यते,—अत्रे-  
 न्द्रियवर्गे मन उभयात्मकं बुद्धीन्द्रियेषु बुद्धीन्द्रियवत् कर्मेन्द्रियेषु  
 कर्मेन्द्रियवत् । कस्माद् ? बुद्धीन्द्रियाणां प्रवृत्तिं कल्पयति  
 कर्मेन्द्रियाणां च, तस्मादुभयात्मकं मनः । सङ्कल्पयतीति  
 सङ्कल्पकम् । किञ्चान्यत् । “इन्द्रियं च साधर्म्यात्” समान-  
 धर्मभावात्, सात्त्विकाहङ्काराद्बुद्धीन्द्रियाणि कर्मेन्द्रियाणि  
 मनसा सहोत्पद्यमानानि मनसः साधर्म्यं प्रति, तस्मात् साध-  
 र्म्यान्मनोऽपीन्द्रियम्, एवमेतान्येकादशैन्द्रियाणि सात्त्विका-



गुणपरिणामविशेषान्नानात्वं वाह्यभेदाच्च ॥२७॥

वैकृतादहङ्कारादुत्पन्नानि । तत्र मनसः का वृत्तिरिति ।  
 सङ्कल्पो वृत्तिः । बुद्धीन्द्रियाणां शब्दादयो वृत्तयः कर्मेन्द्रि-  
 याणां वचनादयः । अथैतानीन्द्रियाणि भिन्नानि भिन्नार्थ-  
 ग्राहकाणि किमीश्वरेण उत स्वभावेन कृतानि, यतः प्रधान-  
 बुद्ध्याहङ्कारा अचेतनाः पुरुषोऽप्यकर्तृत्यत्राह । इह सांख्यानां  
 स्वभावो नाम कश्चित्कारणमस्ति । अत्रोच्यते “गुणपरिणाम-  
 विशेषान्नानात्वं वाह्यभेदाच्च ।” इमान्येकादशेन्द्रियाणि, शब्द-  
 स्पर्शरूपरसगन्धाः पञ्चानां वचनादानविहरणोत्सर्गानन्दाश्च  
 पञ्चानां सङ्कल्पश्च मनसः । एवमेते भिन्नानामेवेन्द्रियाणामर्थाः,  
 गुणपरिणामविशेषात्—गुणानां परिणामो गुणपरिणामस्तस्य  
 विशेषादिन्द्रियाणां नानात्वं वाह्यार्थभेदाच्च । अथैतन्नानात्वं  
 निश्वरेण नाहङ्कारेण न बुद्ध्या न प्रधानेन न पुरुषेण, स्वभावात्  
 कृतगुणपरिणामेनेति । गुणानामचेतनत्वान्न प्रवर्तते ? प्रवर्तते  
 एव । कथम् ? वक्ष्यतीहैव \* “वत्सविवृडिनिमित्तं चीरस्य यथा  
 प्रवृत्तिरज्ञस्य । पुरुषविमोक्षनिमित्तं तथा प्रवृत्तिः प्रधानस्य ॥”  
 एवमचेतना गुणा एकादशेन्द्रियभावेन प्रवर्तन्ते, विशेषोऽपि  
 तत्कृत एव येनोच्चैः प्रदेशे चक्षुरवलोकनाय स्थितं, तथा  
 घ्राणं तथा श्रोत्रं तथा जिह्वा स्वदेशे स्वार्थग्रहणाय । एवं कर्मे-  
 न्द्रियाण्यपि यथायथं स्वार्थसमर्थानि स्वदेशावस्थितानि स्वभावतो  
 गुणपरिणामविशेषादेव, न तदर्थं अपि, यत उक्तं शास्त्रान्तरे ।—  
 “गुणा गुणेषु वर्तन्ते” गुणानां या वृत्तिः सा गुणविषया  
 एवेति वाह्यार्था विज्ञेया गुणकृता एवेत्यर्थः । प्रधानं यस्य  
 कारणमिति ॥ २७ ॥

\* सप्त पञ्चाशत्सङ्ख्याकारिका द्रष्टव्या ।



रूपादिषु पञ्चानामालोचनमात्रमिष्यते वृत्तिः ।

वचनादानविहरणोत्सर्गानन्दाश्च पञ्चानाम् ॥२८॥

स्वालक्षणं वृत्तिस्त्वयस्य सैषा भवत्यसामान्या ।

सामान्यकरणवृत्तिः प्राणाद्या वायवः पञ्च ॥२९॥

अथेन्द्रियस्य कस्य का वृत्तिरित्युच्यते—मात्रशब्दो विशेषार्थः । अविशेषव्यावृत्त्यर्थो यथा—भिक्षामात्रं लभ्यते, नान्यो विशेष इति । तथा चक्षुः रूपमात्रे न रसादिषु, एवं शेषाण्यपि, तद्यथा—चक्षुषो रूपं, जिह्वाया रसः, घ्राणस्य गन्धः, श्रोत्रस्य शब्दः, त्वचः स्पर्शः । एवमेषां बुद्धीन्द्रियाणां वृत्तिः कथिता । कर्मेन्द्रियाणां वृत्तिः कथ्यते ;—“वचनादानविहरणोत्सर्गानन्दाश्च पञ्चानां” कर्मेन्द्रियाणामित्यर्थः । वाचो वचनं हस्तयोरादानं, पादयोर्विहरणं, पायोर्भुक्त्याहारस्य परिणतमलोत्सर्गः, उपस्थस्यानन्दः सुतोत्पत्तिविषया वृत्तिरिति सम्बन्धः ॥ २८ ॥

अधुना बुद्धरहङ्कारमनसामुच्यते—स्वालक्षणस्वभावा स्वालक्षण्या । अध्यवसायो बुद्धिरिति लक्षणमुक्तं सैव बुद्धिवृत्तिः । तथाऽभिमानोऽहङ्कार इत्यभिमानलक्षणोऽभिमानवृत्तिश्च । सङ्कल्पकं मन इति लक्षणमुक्तं, तेन सङ्कल्प एव मनसो वृत्तिः । त्रयस्य बुद्धरहङ्कारमनसां स्वालक्षण्या वृत्तिरसामान्या, या प्रागभिहिता बुद्धीन्द्रियाणां च वृत्तिः साऽप्यसामान्यैवेति । इदानीं सामान्या वृत्तिराख्यायते ।—सामान्यकरणवृत्तिः, सामान्येन करणानां वृत्तिः प्राणाद्याः वायवः पञ्च, प्राणापानसमानोदानान्याना इति पञ्च वायवः सर्वेन्द्रियाणां सामान्या वृत्तिः, यतः, प्राणो नाम वायुमुखनासिकान्तर्गोचरः, तस्य यत् स्पन्दनं



युगपच्चतुष्टयस्य तु वृत्तिः क्रमशश्च तस्य निर्दिष्टा ।

दृष्टे, तथाप्यदृष्टे त्रयस्य तत्पूर्विका वृत्तिः ॥३०॥

कर्म तत् त्रयोदशविधस्याऽपि सामान्या वृत्तिः, सति प्राणे यस्यात् करणानामात्मलाभ इति । प्राणोऽपि पञ्जरशकुनिवत् सर्वस्य चलनं करोतीति । प्राणनात् प्राण इत्युच्यते । तथा-  
ऽपनयनादपानः, तत्र यत् स्रन्दनं तदपि सामान्यवृत्तिरिन्द्रियस्य । तथा समानो मध्यदेशवर्त्ती य आहारादीनां समं नयनात् समानो वायुः, तत्र यत् स्रन्दनं तत् सामान्यकरणवृत्तिः । तथा :जड्वारोहणादुत्कर्षादुन्नयनाद्वा उदानो नाभिदेशमस्तकान्तर्गोचरः, तत्रोदाने यत् स्रन्दनं तत् सर्वेन्द्रियाणां सामान्या वृत्तिः । किञ्च शरीरव्याप्तिरभ्यन्तरविभागश्च येन क्रियतेऽसौ शरीरव्याप्याकाशवद्वायुः, तत्र यत् स्रन्दनं तत् करणजालस्य सामान्या वृत्तिरिति । एवमेते पञ्च वायवः सामान्यकरणवृत्तिरिति व्याख्याताः, त्रयोदशविधस्यापि करणसामान्या वृत्तिरित्यर्थः ॥ २८ ॥

“युगपच्चतुष्टयस्य” बुद्धाहङ्कारमनसामिकैकेन्द्रियसम्बन्धे सति चतुष्टयं भवति । चतुष्टयस्य दृष्टे प्रतिविषयाध्यवसाये युगपद्वृत्तिः, बुद्धाहङ्कारमनश्चक्षूषि युगपदेककालं रूपं पश्यन्ति स्थाणुरयमिति । बुद्धाहङ्कारमनोजिह्वा युगपद्भूतं गृह्णन्ति । बुद्धाहङ्कारमनोघ्राणानि युगपद्गन्धं गृह्णन्ति । तथा त्वक् श्रोत्रे अपि । किञ्च “क्रमशश्च तस्य निर्दिष्टा” तस्येति चतुष्टयस्य, क्रमशश्च वृत्तिर्भवति । यथा कश्चित् पथि गच्छन् दूरादेव दृष्ट्वा स्थाणुरयं पुरुषो वेति संशये सति तत्रोपरुद्धं तल्लिङ्गं पश्यति शकुनिं वा, ततस्तस्य मनसा सङ्कल्पिते संशये व्यवच्छेदभूता बुद्धिर्भवति स्थाणुरयमिति, अतोऽहङ्कारश्च निश्चयार्थः स्थाणुरेवेत्येवं बुद्धाहङ्कारमनश्चक्षूषां क्रमशो वृत्तिर्दिष्टा, यथा रूपे तथा शब्दा-



स्वां स्वां प्रतिपद्यन्ते परस्परकृतहेतुकां वृत्तिम् ।  
 पुरुषार्थ एव हेतुर्न केनचित् कार्य्यते करणम् ॥३१॥  
 करणं तयोदशविधं तदाहरणधारणप्रकाशकरम् ।  
 कार्य्यं च तस्य दशधा हाय्यं धाय्यं प्रकाशयञ्च ॥३२॥

दिष्वपि बोद्धव्या । दृष्टे दृष्टविषये । किञ्चान्यत् । तथाऽप्य-  
 दृष्टे त्रयस्य तत्पूर्विका वृत्तिः, अदृष्टेऽनागतेऽतीते च काले  
 बुद्धाहङ्कारमनसां रूपे चक्षुःपूर्विका त्रयस्य वृत्तिः, स्पर्शे त्वक्-  
 पूर्विका, गन्धे घ्राणपूर्विका, रसे रसनपूर्विका, शब्दे श्रवण-  
 पूर्विका, बुद्धाहङ्कारमनसामनागते भविष्यति कालेऽतीते च  
 तत्पूर्विका क्रमशो वृत्तिः, वर्त्तमाने युगपत् क्रमशश्चेति ॥३०॥

किञ्च—स्वां स्वामिति वीक्षा, बुद्धाहङ्कारमनांसि स्वां स्वां  
 वृत्तिं परस्परकृतहेतुकां “आकृतकादरसभ्रमः” इति प्रतिपद्यन्ते  
 पुरुषार्थकरणाय बुद्धाहङ्कारादयः, बुद्धिरहङ्काराकृतं ज्ञात्वा  
 स्वविषयं प्रतिपद्यते, किमर्थमिति चेत् ? पुरुषार्थ एव हेतुः,  
 पुरुषार्थः कर्त्तव्य इत्येवमर्थं गुणानां प्रवृत्तिः, तस्मादेतानि  
 करणानि पुरुषार्थं प्रकाशयन्ति, यद्यचेतनानीति कथं स्वयं  
 प्रवर्त्तन्ते ? न केनचित् कार्य्यते करणम्, पुरुषार्थ एवैकः  
 कारयतीति वाक्यार्थः, न केनचित्, ईश्वरेण पुरुषेण वा, कार्य्यते  
 प्रबोध्यते करणम् ॥३१॥

बुद्ध्यादि कतिविधं तदित्युच्यते—करणं महदादि तयो-  
 दशविधं बोद्धव्यम्, पञ्च बुद्धीन्द्रियाणि चक्षुरादीनि, पञ्च कर्मेन्द्रि-  
 याणि वागादीनीति तयोदशविधं करणम् । तत् किं करोतीत्ये-

तदाह—“तदाहरणधारणप्रकाशकरम्” । तदाहरणं धारणं



अन्तःकरणं त्रिविधं दशधा वाह्यं त्रयस्य विषयाख्यम्  
साम्प्रतकालं वाह्यं त्रिकालमाभ्यन्तरं करणम् ॥३३॥

च कर्मेन्द्रियाणि कुर्वन्ति, प्रकाशं बुद्धीन्द्रियाणि । कतिविधं  
कार्यं तस्येति तदुच्यते ।—“कार्यं च तस्य दशधा,” तस्य  
करणस्य कार्यं कर्त्तव्यमिति दशधा दशप्रकारम्, शब्दस्पर्श-  
रूपरसगन्धाख्यं वचनादानविहरणोत्सर्गानन्दाख्यमेतद्दशविधं  
कार्यं, बुद्धीन्द्रियैः प्रकाशितं कर्मेन्द्रियाण्याहरन्ति धारयन्ति  
चेति ॥ ३२ ॥

किञ्च—अन्तःकरणमिति बुद्धरहङ्कारमनांसि, त्रिविधं  
महदादिभेदात् । दशधा वाह्यं च, बुद्धीन्द्रियाणि पञ्च कर्मे-  
न्द्रियाणि पञ्च दशविधमेतत् करणं वाह्यम्, तत्र यस्यान्तः-  
करणस्य विषयाख्यं बुद्धरहङ्कारमनसां भोग्यं “साम्प्रतकालं”  
श्रोत्रं वर्त्तमानमेव शब्दं शृणोति नातीतं न च भविष्यन्तं, चक्षु-  
रपि वर्त्तमानं रूपं पश्यति नातीतं नानागतं, त्वग्वर्त्तमानं स्पर्शं,  
जिह्वा वर्त्तमानं रसं, नासिका वर्त्तमानं गन्धं, नातीतानागतं  
चेति । एवं कर्मेन्द्रियाणि, वाग्वर्त्तमानं शब्दमुच्चारयति नातीतं  
नानागतं, पाणी वर्त्तमानं घटमाददाति नातीतमनागतं च,  
पादौ वर्त्तमानं पथ्यानं विहरतो नातीतं नाप्यनागतं, पायूपस्थौ  
च वर्त्तमानाबुत्सर्गानन्दौ कुरुतो नातीतौ नानागतौ । एवं  
वाह्यं करणं साम्प्रतकालमुक्तम् । “त्रिकालमाभ्यन्तरं करणम्”  
बुद्धरहङ्कारमनांसि त्रिकालविषयाणि, बुद्धिर्वर्त्तमानं घटं  
बुध्यते, अतीतमनागतं चेति । अहङ्कारो वर्त्तमानेऽभिमानं  
करोत्यतीतेऽनागते च । तथा मनो वर्त्तमाने सङ्कल्पं कुरुते-  
स्तीतेऽनागते च, एवं त्रिकालमाभ्यन्तरं करणमिति ॥ ३३ ॥



बुद्धीन्द्रियाणि तेषां पञ्च विशेषाविशेषविषयाणि ।  
वाग्भवति शब्दविषया शेषाणि तु पञ्चविष-  
याणि ॥३४॥

सान्तःकरणा बुद्धिः सर्वं विषयमवगाहते यस्मात् ।  
तस्मात् त्रिविधं करणं द्वारि द्वाराणि शेषाणि ॥३५॥  
एते प्रदोषकल्पाः परस्परविलक्षणा गुणविशेषाः ।

इदानीमिन्द्रियाणि कति सविशेषं विषयं गृह्णन्ति, कानि  
निर्विशेषमिति तदुच्यते—बुद्धीन्द्रियाणि तेषां सविशेषं विषयं  
गृह्णन्ति, सविशेषविषयं मानुषाणां, शब्दस्पर्शरूपरसगन्धान्  
सुखदुःखमोहविषययुक्तान् बुद्धीन्द्रियाणि प्रकाशयन्ति । देवानां  
निर्विशेषान् विषयान् प्रकाशयन्ति । तथा कर्मेन्द्रियाणां मध्ये  
वाग्भवति शब्दविषया, देवानां मानुषाणां च वाग्वदति,  
श्लोकादीनुच्चारयति, तस्माद्देवानां मानुषाणां च वागिन्द्रियं  
तुल्यं, शेषाण्यपि वाग्यतिरिक्तानि पाणिपादपायूपस्थसंज्ञितानि  
पञ्चविषयाणि, पञ्च विषयाः शब्दादयो येषां तानि पञ्चविषयाणि,  
शब्दस्पर्शरूपरसगन्धाः पाणौ सन्ति, पञ्चशब्दादिलक्षणायां भुवि  
पादो विहरति, पायुन्द्रियं पञ्चलक्ष्मसमुत्सर्गं \* करोति,  
तथोपस्थेन्द्रियं पञ्चलक्षणं शुक्रमानन्दयति ॥ ३४ ॥

सान्तःकरणा बुद्धिः, अहङ्कारमनःसहितेत्यर्थः, यस्मात् सर्वं  
विषयमवगाहते गृह्णाति, त्रिष्वपि कालेषु शब्दादीन् गृह्णाति,  
तस्मात् त्रिविधं करणं द्वारि, द्वाराणि शेषाणि, करणानीति  
वाक्यशेषः ॥ ३५ ॥

किञ्चान्यत्—यानि करणान्युक्तानि एते गुणविशेषाः, किं



कृतं पुरुषस्यार्थं प्रकाशय बुद्धौ प्रयच्छन्ति ॥ ३६ ॥  
 सर्वं प्रत्युपभोगं यस्मात् पुरुषस्य साधयति बुद्धिः ।  
 सैव च विशिनष्टि पुनः प्रधानपुरुषान्तरं  
 सूक्ष्मम् ॥ ३७ ॥

तन्मात्राण्यविशेषास्तेभ्यो भूतानि पञ्च पञ्चभ्यः ।  
 एते स्मृता विशेषाः शान्ता घोराश्च मूढाश्च ॥ ३८ ॥

विशिष्टाः ? प्रदीपकत्वाः प्रदीपवद्विषयप्रकाशकाः, परस्परविल-  
 क्षणा असदृशा भिन्नविषया इत्यर्थः । गुणविषयेति ।—गुण-  
 विशेषा गुणेभ्यो जाताः । कृतं पुरुषस्यार्थं बुद्धौन्द्रियाणि  
 कर्मेन्द्रियाण्यहङ्कारो मनसैतानि स्वं स्वमर्थं पुरुषस्य प्रकाशय  
 बुद्धौ प्रयच्छन्ति बुद्धिस्थं कुर्वन्तीत्यर्थः । यतो बुद्धिस्थं सर्वं  
 विषयसुखादिकं पुरुष उपलभ्यते ॥ ३६ ॥

इदञ्चान्यत्—सर्वेन्द्रियगतं त्रिष्वपि कालेषु सर्वं प्रत्युप-  
 भोगमुपभोगं प्रति देवमनुष्यतिर्यग्बुद्धौन्द्रियकर्मेन्द्रियद्वारेण  
 सान्तःकरणा बुद्धिः साधयति सम्पादयति यस्मात् तस्मात् सैव  
 च विशिनष्टि प्रधानपुरुषयोर्विषयविभागं करोति, प्रधान-  
 पुरुषान्तरं नानात्वमित्यर्थः, सूक्ष्मित्यनधिकृततत्पञ्चरणैर-  
 प्राप्यम्, इयं प्रकृतिः सत्त्वरजस्तमसां साम्यावस्था इयं बुद्धिरय-  
 महङ्कार एतानि पञ्चतन्मात्राण्येकादशेन्द्रियाणि पञ्चमहा-  
 भूतान्ययमन्यः पुरुष एभ्यो व्यतिरिक्त इत्येवं बोधयति बुद्धिः,  
 यस्यावापादपवर्गी भवति ॥ ३७ ॥

पूर्वमुक्तं विशेषाविशेषविषयाणि तत् के विषयास्तान् दर्श-  
 यति ।—यानि पञ्च तन्मात्राण्यहङ्कारादुत्पद्यन्ते ते शब्दतन्मात्रं  
 स्पर्शतन्मात्रं रूपतन्मात्रं रसतन्मात्रं गन्धतन्मात्रमेतान्यविशेषा  
 उच्यन्ते देवानामेते सुखलक्षणा विषया दुःखमोहरहिताः, तेभ्यः



सूक्ष्मा मातापितृजाः सह प्रभूतैस्त्रिधा विशेषाः स्युः ।  
 सूक्ष्मास्तेषां नियता मातापितृजा निवर्तन्ते ॥३६॥

पञ्चभ्यस्तन्मात्रेभ्यः पञ्चमहाभूतानि पृथिव्यग्नेजोवायुकाश-  
 संज्ञानि यान्यत्पद्यन्ते एते स्मृता विशेषाः । गन्धतन्मात्रात्  
 पृथिवी, रसतन्मात्रादापः, रूपतन्मात्रात् तेजः, स्पर्शतन्मात्रा-  
 दायुः, शब्दतन्मात्रादाकाशम्, इत्येवमुत्पन्नान्येतानि महाभूता-  
 न्येते विशेषा मानुषाणां विषयाः शान्ताः सुखलक्षणा, घोरा  
 दुःखलक्षणा, मृदा मोहजनकाः । यथाकाशं कस्यचिदनव-  
 काशादन्तर्गृहादेर्निर्गतस्य सुखात्मकं शान्तं भवति, तदेव  
 शीतोष्णवातवर्षाभिभूतस्य दुःखात्मकं घोरं भवति, तदेव  
 पन्यानं गच्छतो वनमार्गाद् भ्रष्टस्य दिङ्मोहान्मूढं भवति ।  
 एवं वायुर्वर्मात्तस्य शान्तो भवति, शीतार्तस्य घोरो धूली-  
 शर्कराविमिश्रोऽतिवान् मूढ इति । एवं तेजःप्रभृतिषु  
 द्रष्टव्यम् ॥३८॥

अथाऽन्ये विशेषाः—सूक्ष्मास्तन्मात्राणि यत्संशुद्धीतं तन्मा-  
 त्रकं सूक्ष्मशरीरं महदादिलिङ्गं सदा तिष्ठति संसरति च ते  
 सूक्ष्माः, तथा मातापितृजाः स्थूलशरीरोपचायका ऋतुकाले  
 मातापितृसंयोगे शोणितशुक्रमिश्रीभावेनोदरान्तः सूक्ष्म-  
 शरीरस्योपचयं कुर्वन्ति, तत् सूक्ष्मशरीरं पुनर्मातुरशितपीत-  
 नानाविधरसेन नाभिनिबन्धेनाप्यायते, तथाप्यारब्धं शरीरं  
 सूक्ष्मैर्मातापितृजैश्च सह महाभूतैस्त्रिधा विशेषैः, पृष्ठोदरजङ्घा-  
 कक्ष्युरःशिरःप्रभृति षाट्कौशिकं पाञ्चभौतिकं रुधिरमांस-  
 द्वायुशुक्रास्थिमज्जासंभृतम् आकाशोऽवकाशदानादायुर्वर्द्धनात्  
 तेजः पाकादापः संग्रहात् पृथिवी धारणात् समस्तावयवोपेतं  
 मातुरुदरात् वह्निर्भवति । एवमेते त्रिविधा विशेषाः स्युः ।



पूर्वोत्पन्नमसक्तं नियतं महदादिसूक्ष्मपर्यन्तम् ।

संसरति निरुपभोगं भावैरधिवासितं लिङ्गम् ॥४०॥

अत्राह—के नित्याः के वा अनित्याः ? सूक्ष्मास्तेषां नियताः, सूक्ष्मास्तन्मात्रसंज्ञकास्तेषां मध्ये नियता नित्याः, तैरारब्धं शरीरं कर्मवशात् \* पशुमृगपक्षिसरीसृपस्थावरजातिषु संसरति, धर्मवशादिन्द्रादिलोकेषु, एवमेतन्नियतं सूक्ष्मशरीरं संसरति न यावज्ज्ञानमुत्पद्यते, उत्पन्ने ज्ञाने विद्वाच्छरीरं त्यक्त्वा मोक्षं गच्छति, तस्मादेते विशेषाः सूक्ष्मा नित्या इति । मातापितृजा निवर्तन्ते, तत् सूक्ष्मशरीरं परित्यज्येहैव प्राणत्यागवेलायां मातापितृजा निवर्तन्ते, मरणकाले मातापितृजं शरीरमिहैव निवृत्य भूत्यादिषु प्रलीयते यथातत्त्वम् ॥ ३८ ॥

सूक्ष्मं च कथं संसरति ? तदाह—यदा लोका अनुत्पन्नाः प्रधानादिसर्गे तदा सूक्ष्मशरीरमुत्पन्नमिति । किञ्चान्यत् । असक्तं न संयुक्तं तिर्यग्योनिदेवमानुषस्थानेषु, सूक्ष्मत्वात् कुत्रचिदसक्तं पर्वतादिषु अप्रतिहतप्रसरं संसरति शक्नुति । नियतम्, यावन्न ज्ञानमुत्पद्यते तावत् संसरति । तच्च महदादिसूक्ष्मपर्यन्तम् । महानादौ यस्य तन्महदादि, बुद्धिरहङ्कारो मन इति पञ्चतन्मात्राणि सूक्ष्मपर्यन्तं तन्मात्रपर्यन्तं संसरति शूलग्रहपिपीलिकावत् क्षीनपि लोकान् । निरुपभोगं भोगरहितं तत् सूक्ष्मशरीरं मातापितृजेन बाह्ये नोपचयेन क्रियाधर्मग्रहणाङ्गो गेषु समर्थं भवतीत्यर्थः । भावैरधिवासितं, पुरस्ताद्भावान् † धर्मादीन् वक्ष्यामः, तैरधिवासितमुपरञ्जितम् । लिङ्गमिति ।—प्रलयकाले महदादिसूक्ष्मपर्यन्तं करणोपेतं प्रधाने

\* शरीरमधर्मवशादिति पाठान्तरम् ।

† तन्मात्राणि शतसङ्काकारिका द्रष्टव्या ।



चित्तं यथाश्रयमृते स्थाण्वादिभ्यो विना यथा छाया ।  
 तद्वद्दिना विशेषैर्न तिष्ठति निराश्रयं लिङ्गम् ॥४१॥  
 पुरुषार्थहेतुकमिदं निमित्तनैमित्तिकप्रसङ्गेन ।  
 प्रकृतेर्विभुत्वयोगान्नटवद् व्यवतिष्ठते लिङ्गम् ॥४२॥

लीयते, असंसरणयुक्तं सत् आसर्गकालमत्र वर्तते प्रकृतिसोह-  
 वन्धनवद् सत् संसरणादिक्रियास्वसमर्थमिति । पुनः सर्ग-  
 काले संसरति तस्मात्लिङ्गं सूक्ष्मम् ॥ ४० ॥

किं प्रयोजनेन त्रयोदशविधं करणं संसरतीत्येवं चोदिते  
 सत्याह—चित्तं यथा कुड्याद्याश्रयमृते न तिष्ठति, स्थाण्वादिभ्यः  
 कौलकादिभ्यो विना छाया न तिष्ठति, तैर्विना न भवति,  
 आदिग्रहणाद् यथा—शैत्यं विना नापो भवन्ति शैत्यं वाऽङ्घ्रि-  
 र्विना । अग्निरुष्णं विना वायुः स्पर्शं विना आकाशमवकाशं  
 विना पृथिवी गन्धं विना, तद्वदेतेन दृष्टान्तेन न्यायेन विना-  
 विशेषैरविशेषैस्तन्मात्रैर्विना न तिष्ठति । अथ विशेषभूतान्यु-  
 च्यन्ते, शरीरं पञ्चभूतमयम्, वैशेषिणा शरीरेण विना क्व लिङ्ग-  
 स्थानं चेति क्व एकदेहमुज्झति तदेवान्यमाश्रयति, निराश्रय-  
 माश्रयरहितम्, लिङ्गं त्रयोदशविधं करणमित्यर्थः ॥४१॥

किमर्थम् ? तदुच्यते—पुरुषार्थः कर्तव्य इति प्रधानं प्रव-  
 र्त्तते, स च द्विविधः, शब्दाद्युपलब्धिलक्षणो गुणपुरुषान्तरोप-  
 लब्धिलक्षणश्च । शब्दाद्युपलब्धिर्ब्रह्मादिषु लोकेषु गन्धादि-  
 भोगावाप्तिः । गुणपुरुषान्तरोपलब्धिर्मौल्य इति । तस्मादुक्तं—  
 “पुरुषार्थहेतुकमिदं सूक्ष्मशरीरं प्रवर्त्तते” इति । निमित्त-  
 नैमित्तिकप्रसङ्गेन, निमित्तं धर्मादि, नैमित्तिकमूर्ध्वगमनादि,

पुरस्तादेव वक्ष्यामः । प्रसङ्गेन प्रसक्त्या प्रकृतेः प्रधानस्य विभुत्व-  
 CC-0 Pt. Chakradhar Joshi and Sons, Dev Prayag. Digitized by eGangotri



सांसिद्धिकाश्च भावाः प्राकृतिका वैकृतिकाश्च

धर्माद्याः ।

दृष्टाः करणाश्रयिणः कार्य्याश्रयिणश्च कललाद्याः ॥४३॥

योगात्, यथा—राजा स्वराष्ट्रे विभुत्वाद् यद्यदिच्छति तत्  
तत् करोतीति, तथा प्रकृतेः सर्वत्र विभुत्वयोगान्निमित्तनैमित्तिक-  
प्रसङ्गेन व्यवतिष्ठते पृथक् पृथग्देहधारणे लिङ्गस्य व्यवस्थां  
करोति । लिङ्गं सूक्ष्मैः परमाणुभिस्तन्मात्रैरुपचितं शरीरं तयो-  
दशविधकरणोपेतं मानुषदेवतिर्यग्योनिषु व्यवतिष्ठते । कथम् ?  
नटवत् । यथा नटः पटान्तरेण प्रविश्य देवो भूत्वा निर्गच्छति  
पुनर्मानुषः पुनर्विदूषकः । एवं लिङ्गं निमित्तनैमित्तिकप्रसङ्गे-  
नोदरान्तः प्रविश्य हस्ती स्त्री पुमान् भवति ॥ ४२ ॥

भावैरधिवासितं लिङ्गं संसरतीत्युक्तम्, \* तत् के भावा  
इत्याह—भावास्त्रिविधाश्चिन्तान्ते,—सांसिद्धिकाः, प्राकृताः, वैकृ-  
ताश्च । तत्र सांसिद्धिका यथा—भगवतः कपिलस्यादिसर्गे  
उत्पद्यमानस्य चत्वारो भावाः सहोत्पन्ना धर्मी ज्ञानं वैराग्य-  
मैश्वर्यमिति । प्राकृताः कथ्यन्ते,—ब्रह्मणश्चत्वारः पुत्राः सनक-  
सनन्द-सनातन-सनत्कुमारा बभूवुः, तेषामुत्पन्नकार्यकारणानां  
शरीरिणां षोडशवर्षाणामेते भावाश्चत्वारः समुत्पन्नाः, तस्मादेते  
प्राकृताः । तथा वैकृता यथा,—आचार्यमूर्तिं निमित्तं कृत्वा-  
ऽस्मदादीनां ज्ञानमुत्पद्यते, ज्ञानाद्वैराग्यं, वैराग्याद्धर्मः, धर्मा-  
दैश्वर्यमिति । आचार्यमूर्तिरपि विकृतिरिति, तस्माद्वैकृता एते  
भावा उच्यन्ते, यैरधिवासितं लिङ्गं संसरति । एते चत्वारो भावाः  
सात्त्विकाः, तामसा विपरीताः, सात्त्विकमेतद्रूपं तामसमस्माद्विप-

\* चत्वारिंशत्संख्यकारिका द्रष्टव्या ।



धर्मेण गमनमूर्ध्वं गमनमधस्ताद्भवत्यधर्मेण ।

ज्ञानेन चापवर्गो विपर्ययादिष्यते बन्धः ॥४४॥

वैराग्यात्प्रकृतिलयः संसारो भवति राजसाद्रागात् ।

र्यस्तमित्यत्र \* व्याख्याताः । एवमष्टौ धर्मो ज्ञानं वैराग्यमैश्वर्य-  
मधर्मोऽज्ञानमवैराग्यमनैश्वर्यमित्यष्टौ भावाः, क्व वर्तन्ते ? दृष्टाः  
करणाश्रयिणः । बुद्धिः करणं तदाश्रयिणः । एतदुक्तम्—“अध्यव-  
सायो बुद्धिर्धर्मो ज्ञानम्” इति । † कार्यं देहस्तदाश्रयाः कल-  
लाद्या ये मातृजा इत्युक्ताः, शुक्रशोणितसंयोगे विवृद्धिहेतुकाः  
कललाद्या बुद्बुदमांसपेशीप्रभृतयः, तथा कौमारयौवनस्थविर-  
त्वादयो भावा अन्नपानरसनिमित्ता निष्पद्यन्ते, अतः कार्या-  
श्रयिण उच्यन्ते, अन्नादिविषयभोगनिमित्ता जायन्ते ॥४३॥

निमित्तनैमित्तिकप्रसङ्गेनेति यदुक्तमत्रोच्यते ‡ —धर्मेण  
गमनमूर्ध्वम्, धर्मं निमित्तं कृत्वोर्ध्वमुपनयति, ऊर्ध्वमित्यष्टौ  
स्थानानि गृह्यन्ते, तद्यथा—ब्राह्मं प्रजापत्यं सौम्यमैन्द्रं गान्धर्वं  
याचं राक्षसं पैशाचमिति, तत् सूक्ष्मं शरीरं गच्छति । पशु-  
मृगपक्षिसरीसृपस्थावरान्तेष्वधर्मो निमित्तम् । किञ्च, ज्ञानेन  
चापवर्गः, अपवर्गश्च पञ्चविंशतितत्त्वज्ञानम्, तेन निमित्तेनाप-  
वर्गो मोक्षः, ततः सूक्ष्मं शरीरं निवर्तते, परमात्मा उच्यते ।  
विपर्ययादिष्यते बन्धः, अज्ञानं निमित्तम्, स चैष नैमित्तिकः  
प्राकृतो वैकारिको दार्क्षिणिकश्च बन्ध इति वक्ष्यति पुरस्ताद्  
यदिदमुक्तं—“प्राकृतेन च बन्धेन तथा वैकारिकेण च । दार्क्षिणेन  
तृतीयेन बद्धो नान्येन मुच्यते ” ॥४४॥

तथाऽन्यदपि निमित्तम्—यथा कस्यचिद्वैराग्यमस्ति न

\* तयोर्विंशतिसंख्यककारिका द्रष्टव्या ।

† अत्रापि तयोर्विंशतिसंख्यककारिका द्रष्टव्या ।

‡ द्विचत्वारिंशत् संख्यककारिका द्रष्टव्या ।



ऐश्वर्यादविघातो विपर्ययात् तद्विपर्यासः ॥४५॥

एष प्रत्ययसर्गो विपर्ययाशक्तितुष्टिसिद्ध्याख्यः ।

गुणवैषम्यविमर्दात् तस्य च भेदास्तु पञ्चाशत् ॥४६॥

तत्त्वज्ञानं तस्मादज्ञानपूर्वाद्द्वैराग्यात् प्रकृतिलयो मृतोऽष्टासु प्रकृतिषु प्रधानबुद्धग्रहङ्कारतन्मात्रेषु लीयते न मोक्षः । ततो भूयोऽपि संसरति, तथा योऽयं राजसो रागः, यजामि दक्षिणां ददामि येनामुष्मिन् लोकेऽत्र यद्विष्यं मानुषं सुखमनुभवाम्येतस्माद्राजसाद्रागात् संसारो भवति । तथा ऐश्वर्यादविघातः, एतदैश्वर्यमष्टगुणमणिमादियुक्तं तस्मादैश्वर्यनिमित्तादविघातो नैमित्तिको भवति ब्रह्मादिषु स्थानेष्वैश्वर्यं न विहन्यते । किञ्चान्यत् । विपर्ययात् तद्विपर्यासः, तस्याविघातस्य विपर्यासो विघातो भवति, अनेश्वर्यात् सर्वत्र विहन्यते ॥४५॥

एष निमित्तैः सह नैमित्तिकः षोडशविधो व्याख्यातः, स किमात्मक इत्याह—यथा एष षोडशविधो निमित्तनैमित्तिकभेदो व्याख्यात एष प्रत्ययसर्ग उच्यते । प्रत्ययो बुद्धिरित्युक्ता, अध्यवसायो बुद्धिर्धर्मो ज्ञानमित्यादि, स च प्रत्ययसर्गश्चतुर्धा भिद्यते, विपर्ययाशक्तितुष्टिसिद्ध्याख्यभेदात् । तत्र संशयोऽज्ञानं विपर्ययः । यथा कस्यचित् स्थाणुदर्शने स्थाणुरयं पुरुषो वेति संशयः । अशक्तिर्यथा ।—तमेव स्थाणुं सम्यग् दृष्ट्वा संशयं हेतुं न शक्नोतीत्यशक्तिः । एवं तृतीयस्तुष्ट्याख्यो यथा ।—तमेव स्थाणुं ज्ञातुं संशयितुं वा नेच्छति किमनेनास्माकमित्येषा तुष्टिः । चतुर्थः सिद्ध्याख्यो यथा ।—आनन्दितेन्द्रियः स्थाणुमारूढां वक्तिं पश्यति शकुनिं वा तस्य सिद्धिर्भवति स्थाणुरयमिति । एवमस्य चतुर्विधस्य प्रत्ययसर्गस्य गुणवैषम्यविमर्दात्



पञ्च विपर्ययभेदा भवन्त्यशक्तिस्तु करणवैकल्यात् ।  
 अष्टाविंशतिभेदा तुष्टिर्नवधाऽष्टधा सिद्धिः ॥४७॥  
 भेदस्तमसोऽष्टविधो मोहस्य च दशविधो महामोहः ।  
 तामिस्रोऽष्टादशधा तथा भवत्यन्धतामिस्रः ॥४८॥

तस्य भेदास्तु पञ्चाशत्, योऽयं सत्त्वरजस्तमोगुणानां वैषम्यं  
 विमर्दः तेन तस्य प्रत्ययसर्गस्य पञ्चाशद्भेदा भवन्ति ॥ ४६ ॥

तथा कापि सत्त्वमुत्कटं भवति रजस्तमसी उदासीने,  
 कापि रजः कापि तम इति भेदाः कथ्यन्ते—पञ्च  
 विपर्ययभेदास्ते यथा—तमो मोहो महामोहस्तामिस्रोऽन्ध-  
 तामिस्र इति, एषां भेदानां नानात्वं वक्ष्यतेऽनन्तरमेवेति ।  
 अशक्तेस्त्वष्टाविंशतिभेदा भवन्ति करणवैकल्यात् तानपि वक्ष्यामः ।  
 तथा तुष्टिर्नवधा, ऊर्ध्वं स्तोतसि राजसानि ज्ञानानि । तथाऽष्टविधा  
 सिद्धिः, सात्त्विकानि ज्ञानानि तत्रैवोर्ध्वं स्तोतसि ॥ ४७ ॥

एतत् क्रमेणैव वक्ष्यते, तत्र विपर्ययभेदा उच्यन्ते—तमस-  
 स्तावदष्टधा भेदः प्रलयोऽज्ञानादिभज्यते, सोऽष्टासु प्रकृतिषु  
 लीयते प्रधानबुद्धाहङ्कारपञ्चतन्मात्राख्यासु, तत्र लीनमात्मानं  
 मन्यते मुक्तोऽहमिति तमोभेद एषः, अष्टविधस्य मोहस्य भेदो-  
 ऽष्टविध एवेत्यर्थः । यत्राष्टगुणमणिमाद्यैश्वर्यं तत्र सङ्गादिन्द्रा-  
 दयो देवा न मोक्षं प्राप्नुवन्ति, पुनश्च तत्क्षये संसरन्नेषोऽष्ट-  
 विधो मोह इति । दशविधो महामोहः, शब्दस्पर्शरूपरसगन्धा  
 देवानामेते पञ्च विषयाः सुखलक्षणाः, मानुषाणामप्येत एव  
 शब्दादयः पञ्च विषयाः, एवमेतेषु दशसु महामोह इति ।  
 तामिस्रोऽष्टादशधाऽष्टविधमैश्वर्यं दृष्टानुश्रविका विषया दश  
 एतेषामष्टादशानां सम्पदमनुनन्दन्ति विपदं नानुमोदन्ते, एषो-  
 ऽष्टादशविधो विकल्पस्तामिस्रः । यथा तामिस्रोऽष्टगुणमैश्वर्यं



एकादशेन्द्रियवधाः सह बुद्धिबधैरशक्तिरुद्दिष्टा ।  
सप्तदशवधा बुद्धेर्विपर्ययात् तुष्टिसिद्धीनाम् ॥४६॥  
आध्यात्मिक्यश्चतस्रः प्रकृत्युपादानकालभाग्याख्याः ।

दृष्टानुश्रविका दश विषयास्तथान्यतामिस्रोऽप्यष्टादशभेद एव ।  
किन्तु विषयसम्पत्तौ सम्भोगकाले य एव स्त्रियतेऽष्टगुणैश्वर्याद्वा  
भ्रस्यते ततस्तस्य महद्दुःखमुत्पद्यते सोऽन्धतामिस्र इति ।  
एवं विपर्ययभेदास्तमःप्रभृतयः पञ्च प्रत्येकं भिद्यमाना द्विषष्टि-  
भेदाः संवृत्ता इति ॥ ४८ ॥

अशक्तिभेदाः कथ्यन्ते—भवन्त्यशक्तेश्च करणवैकल्यादष्टा-  
विंशतिभेदा इत्युद्दिष्टं, तत्रैकादशेन्द्रियवधाः वाधिर्य-मन्धता  
प्रसुप्तिरुपजिह्विका-घ्राणपाको मूकता कुण्ठितं खाञ्ज्यं गुदावर्तः  
क्लेश्यमुन्माद इति । सह बुद्धिबधैरशक्तिरुद्दिष्टा, ये बुद्धिबधास्तैः  
सहाशक्तेरष्टाविंशतिभेदा भवन्ति । सप्तदश वधा बुद्धेः, सप्तदश  
वधास्ते तुष्टिभेदसिद्धिभेदवैपरोक्षेन, तुष्टिभेदा नव, सिद्धिभेदा  
अष्टौ, ये तद् विपरीतैः सह एकादशवधा एवमष्टाविंशति-  
विकल्पा अशक्तिरिति ॥ ४९ ॥

विपर्ययात् तुष्टिसिद्धीनामेव भेदक्रमो द्रष्टव्यः । तत्र  
तुष्टिर्नवधा कथ्यते—आध्यात्मिक्यश्चतस्रस्तुष्टयः । आध्यात्मनि  
भवा आध्यात्मिक्यः । ताश्च प्रकृत्युपादानकालभाग्याख्याः । तत्र  
प्रकृत्याख्या यथा—कश्चित् प्रकृतिं वेत्ति तस्याः सगुणनिर्गुणत्वं  
च, तेन तत्त्वं तत्कार्यं विज्ञायैव केवलं तुष्टस्तस्य नास्ति मोक्ष  
एषा प्रकृत्याख्या । उपादानाख्या यथा—कश्चिदविज्ञायैव तत्त्वा-  
न्युपादानग्रहणं करोति त्रिदण्डकमण्डलुविविदिषाभ्यो मोक्ष  
इति तस्यापि नास्ति मोक्ष इति, एषा उपादानाख्या । तथा  
कालाख्या—कालेन मोक्षो भविष्यतीति किं तत्त्वाभ्यासेनेत्येषा



वाच्या विषयोपरमात्पञ्च नव तुष्टयोऽभिमताः ॥५०॥

जहः शब्दोऽध्ययनं दुःखविघातास्त्रयः सुहृत्प्राप्तिः ।

कालाख्या तुष्टिस्तस्य नास्ति मोक्ष इति । तथा भाग्याख्या--भाग्ये-  
नैव मोक्षो भविष्यतीति भाग्याख्या, चतुर्धा तुष्टिरिति । वाच्याविष-  
योपरमाच्च पञ्च । वाच्यास्तुष्टयः पञ्च विषयोपरमात्, शब्दस्पर्श-  
रूपरसगन्धेभ्य उपरतोऽर्जनरक्षणक्षयसङ्ग्रहिंसादर्शनात् । वृद्धि-  
निमित्तं पाशुपाल्यबाणिज्यप्रतिग्रहसेवाः कार्या एतदर्जनं  
दुःखम्, अर्जितानां रक्षणे दुःखम्, उपभोगात् क्षीयत इति  
क्षयदुःखम् । तथा विषयोपभोगसङ्गे कृते नास्तीन्द्रियाणामुपशम  
इति सङ्गदोषः । तथा न अनुपहृत्य भूतान्युपभोग इत्येष  
हिंसादोषः । एवमर्जनादिदोषदर्शनात् पञ्चविषयोपरमात् पञ्च  
तुष्टयः । एवमाध्यात्मिकवाच्यभेदान्नव तुष्टयः, तासां नामानि  
शास्त्रान्तरे प्रोक्तानि । “अश्वः सलिलमेधो वृष्टिः सुतमः  
पारं सुनेत्रं नारीकमनुत्तमाश्वसिकम्” इति । आसां तुष्टीनां  
विपरीता अशक्तिभेदाद् बुद्धिवधा भवन्ति । तद्यथा—अनश्वोऽस-  
लिलममेघ इत्यादिवैपरीत्याद् बुद्धिवधा इति ॥५०॥

सिद्धिरुच्यते—जहो यथा—“कश्चिन्नित्यमूहते किमिह सत्यं  
किं परं किं नैःश्रेयसं किं कृत्वा कृतार्थः स्याम्,” इति चिन्तयतो  
ज्ञानमुत्पद्यते प्रधानादन्य एव पुरुष इतोऽन्या बुद्धिरन्यो-  
ऽहङ्कारोऽन्यानि तन्मात्राणीन्द्रियाणि पञ्च महाभूतानीत्येवं  
तत्त्वज्ञानमुत्पद्यते येन मोक्षो भवति, एषा जहाख्या प्रथमा  
सिद्धिः । तथा शब्दज्ञानात् प्रधानपुरुषबुद्ध्याहङ्कारतन्मात्रेन्द्रिय-  
पञ्चमहाभूतविषयं ज्ञानं भवति ततो मोक्ष इत्येषा शब्दाख्या  
सिद्धिः । अध्ययनाद् वेदादिशास्त्राध्ययनात् पञ्चविंशतितत्त्वज्ञानं



दानं च सिद्धयोऽष्टौ सिद्धेः पूर्वोऽङ्कुशस्त्रिविधः ॥५१॥

न विना भावैर्लिङ्गं न विना लिङ्गेन भावनिर्वृत्तिः ।

प्राप्यते मोक्षं याति इत्येषा तृतीया सिद्धिः । दुःखविघातत्रयम्, आध्यात्मिकाधिभौतिकाधिदैविकदुःखत्रयविघाताय गुरुं समुपगम्य तत उपदेशान्मोक्षं याति, एषा चतुर्थी सिद्धिः । एषैव दुःखत्रयभेदात् त्रिधा कल्पनीया इति षट् सिद्धयः । तथा सुहृत्प्राप्तिः, यथा—कश्चित् सुहृज्ज्ञानमधिगम्य मोक्षं गच्छति, एषा सप्तमी सिद्धिः । दानं यथा—कश्चिद्भगवतां प्रत्याश्रयौषधित्तिदण्डकुण्डिकादीनां आसाच्छादनादीनां च दानेनोपकृत्य तेभ्यो ज्ञानमवाप्य मोक्षं याति, एषाष्टमी सिद्धिः । आसामष्टानां सिद्धीनां शास्त्रान्तरे संज्ञाः कृताः, “तारं सुतारं तारतारं प्रमोदं प्रसुदितं प्रमोदमानं रम्यकं सदाप्रसुदितम् ” इति । आसां विपर्ययाद् बुद्धेर्बन्धा ये विपरीतास्ते अशक्तौ निक्षिप्ताः, यथाऽतारमसुतारमतारतारमित्यादि द्रष्टव्यम् । अशक्तिभेदा अष्टाविंशतिरुक्तास्ते सह बुद्धिबधैरेकादशेन्द्रियबन्धा इति । तत्र तुष्टिविपर्यया नव, सिद्धीनां विपर्यया अष्टौ, एवमेते सप्तदश बुद्धिबन्धाः, एतैः सहेन्द्रियबन्धा अष्टाविंशतिरशक्तिभेदाः पञ्चात् कथिता इति विपर्ययाशक्तितुष्टिसिद्धीनामेवोद्देशो निर्देशश्च कृत इति । किञ्चान्यत् । सिद्धेः पूर्वोऽङ्कुशस्त्रिविधः, सिद्धेः पूर्वा या विपर्ययाशक्तितुष्टयस्ता एव सिद्धेरङ्कुशस्तङ्गेदादेव त्रिविधः, यथा—हस्ती गृहीताङ्कुशेन वशो भवति, एवं विपर्ययाशक्ति तुष्टिभिर्गृहीतो लोकोऽज्ञानमाप्नोति, तस्मादेताः परित्यज्य सिद्धिः सेव्या, सिद्धेस्तत्त्वज्ञानमुत्पद्यते तस्मान्मोक्ष इति ॥५१॥

अथ यदुक्तं भावैरधिवासितं लिङ्गं, तत्र भावा धर्मादयोऽ-



लिङ्गाख्यो भावाख्यस्तस्माद्विविधः प्रवर्तते सर्गः

॥५२॥

अष्टविकल्पो दैवस्तैर्यग्योनश्च पञ्चधा भवति ।

मानुष्यश्चैकविधः समासतो भौतिकः सर्गः ॥५३॥

ऊर्द्धं सत्त्वविशालस्तमोविशालश्च मूलतः सर्गः ।

मध्ये रजोविशालो ब्रह्मादिस्तम्बपर्यन्तः ॥५४॥

ष्टावृक्ता बुद्धिपरिणामाः, विपर्ययाशक्तितुष्टिसिद्धिपरिणताः, स भावाख्यः प्रत्ययसर्गो, लिङ्गश्च तन्मात्रसर्गश्चतुर्दशभूतपर्यन्त उक्तः, तत्रैकेनैव सर्गेण पुरुषार्थसिद्धौ किमुभयविधसर्गेणेत्यत आह —भावैः प्रत्ययसर्गेर्विना लिङ्गं न तन्मात्रसर्गो न, पूर्वपूर्वसंस्कारादृष्टकारितत्वादुत्तरोत्तरदेहलभ्यस्य, लिङ्गेन तन्मात्रसर्गेण च विना भावनिर्वृत्तिर्न स्थूलसूक्ष्मदेहसाध्यत्वाद्भर्मादेः, अनादित्वाच्च सर्गस्य बीजाङ्गुरवदन्योन्याश्रयो न दोषाय तत्तज्जातीयापेक्षित्वेऽपि तत्तद्वाक्तीनां परस्परानपेक्षित्वात्, तस्माद्भावाख्यो लिङ्गाख्यश्च द्विविधः प्रवर्तते सर्ग इति ॥ ५२ ॥

किञ्चान्यत्—तत्र दैवमष्टप्रकारं, ब्राह्मं प्राजापत्यं सौम्य-  
मैन्द्रं गान्धर्वं याज्ञं राक्षसं पैशाचमिति । पशुमृगपक्षिसरीसृप-  
स्थावराणि भूतान्येवं पञ्चविधस्तैरश्च । मानुष्यो निरैकैव ।  
इति चतुर्दश भूतानि ॥ ५३ ॥

त्रिष्वपि लोकेषु गुणत्रयमस्ति, तत्र कस्मिन् किमधिकमित्यु-  
च्यते—ऊर्द्धमिति । अष्टसु देवस्थानेषु सत्त्वविशालः सत्त्व-  
विस्तारः सत्त्वोत्कट ऊर्द्धसत्त्व इति । तत्रापि रजस्तमसो-  
स्तः । तमोविशालो मूलतः, पश्वादिषु स्थावरान्तेषु सर्वः सर्ग-

तत्र जरामरणकृतं दुःखं प्राप्नोति चेतनः पुरुषः ।

लिङ्गस्याविनिवृत्तेऽस्माद् दुःखं स्वभावेन ॥५५॥

इत्येष प्रकृतिकृतो महदादिविशेषभूतपर्यन्तः ।

रजस्तमसाधिक्येन व्याप्तः, तत्रापि सत्त्वरजसी स्तः । मध्ये मानुषे रज उक्कटं, तत्रापि सत्त्वतमसी विद्येते, तस्माद् दुःखप्राया मनुष्याः । एवं ब्रह्मादिस्तम्बपर्यन्तः, ब्रह्मादिस्थावरान्त इत्यर्थः । एवम- भौतिकः सर्गो लिङ्गसर्गो भावसर्गो भूतसर्गो देवमानुषतैर्य- ग्योना इति, एषः प्रधानकृतः षोडशविधः सर्गः ॥ ५४ ॥

तत्रेति—तेषु देवमानुषतिर्यग्योनिषु जराकृतं मरणकृतं चैव दुःखं चेतनः चैतन्यवान् पुरुषः प्राप्नोति, न प्रधानं न बुद्धिर्नाहङ्कारो न तन्मात्राणीन्द्रियाणि महाभूतानि च । कियन्तं कालं पुरुषो दुःखं प्राप्नोतीति तद्विविक्त-लिङ्गस्याविनि- वृत्तेरिति । यत् तन्महदादि लिङ्गशरीरेणाविश्य तत्र व्यक्तीभवति, तद्यावन्न निवर्तते संसारशरीरमिति तावत् संचेपेण त्रिषु स्थानेषु पुरुषो जरामरणकृतं दुःखं प्राप्नोति, लिङ्गस्याविनिवृत्तेः, लिङ्गस्य विनिवृत्तिं यावत् । लिङ्गनिवृत्तौ मोक्षो मोक्षप्राप्तौ नास्ति दुःखमिति । तत् पुनः केन निवर्तते ? यदा पञ्चविंशति- तत्त्वज्ञानं स्यात् सत्त्वपुरुषान्यथाख्यातिलक्षणम्, इदं प्रधानमिवं बुद्धिरयमहङ्कार इमानि पञ्चतन्मात्राण्येकादशेन्द्रियाणि पञ्च महाभूतानि येभ्योऽन्यः पुरुषो विसृष्ट इत्येवं ज्ञानालिङ्ग- निवृत्तिस्ततो मोक्ष इति ॥ ५५ ॥

प्रकृतेः किं निमित्तमारम्भ इत्युच्यते—इत्येष परिसमाप्तौ निर्देशे च, प्रकृतिकृतौ प्रकृतिकरणे प्रकृतिक्रियायां य आरम्भो महदादिविशेषभूतपर्यन्तः, प्रकृतेर्महान् महतोऽहङ्कारस्त-



प्रतिपुरुषविमोक्षार्थं स्वार्थं इव परार्थ आरम्भः ॥५६॥

वत्सविवृद्धिनिमित्तं क्षीरस्य यथा प्रवृत्तिरन्नस्य ।

पुरुषविमोक्षनिमित्तं तथा प्रवृत्तिः प्रधानस्य ॥५७॥

औत्सुक्यनिवृत्त्यर्थं यथा क्रियासु प्रवर्तते लोकः ।

पुरुषस्य विमोक्षार्थं प्रवर्तते तद्वदव्यक्तम् ॥५८॥

स्मात् तन्मात्राण्येकादशेन्द्रियाणि तन्मात्रेभ्यः पञ्चमहाभूतानीत्येष  
प्रतिपुरुषविमोक्षार्थं पुरुषं पुरुषं प्रति देवमनुष्यतिथ्यर्गभावं  
गतानां विमोक्षार्थमारम्भः । कथम् ? स्वार्थं इव परार्थ आरम्भः,  
यथा कश्चित् स्वार्थं त्यक्त्वा मित्रकार्याणि करोति, एवं प्रधानम् ।  
पुरुषोऽत्र प्रधानस्य न किञ्चित् प्रत्युपकारं करोति । स्वार्थं इव  
न च स्वार्थः परार्थ एव, अर्थः शब्दादिविषयोपलब्धिगुणपुरु-  
षान्तरूपलब्धिश्च, त्रिषु लोकेषु शब्दादिविषयैः पुरुषा योजयि-  
तव्याः, अन्ते च मोक्षेणेति प्रधानस्य प्रवृत्तिः, तथा चोक्तम् ।—  
“ कुम्भवत् प्रधानं पुरुषार्थं कृत्वा निवर्तते ” इति ॥ ५६ ॥

अत्रोच्यतेऽचेतनं प्रधानं चेतनः पुरुष इति मया त्रिषु लोकेषु  
शब्दादिभिर्विषयैः पुरुषो योज्योऽन्ते मोक्षः कर्तव्य इति कथं  
चेतनवत् प्रवृत्तिः ? सत्यं, किन्त्वचेतनानामपि प्रवृत्तिर्दृष्टा  
निवृत्तिश्च यस्मादित्याह—यथा लणोदकं गवा भक्षितं क्षीर-  
भावेन परिणम्य वत्सविवृद्धिं करोति, पुष्टे च वत्से निवर्तते, एवं  
पुरुषविमोक्षनिमित्तं प्रधानम् इति अन्नस्य प्रवृत्तिरिति ॥५७॥

किञ्च—यथा लोके इष्टौत्सुक्ये सति तस्य निवृत्त्यर्थं क्रियासु  
प्रवर्तते, गमनागमनक्रियासु कृतकार्यी निवर्तते, तथा पुरुषस्य  
विमोक्षार्थं शब्दादिविषयोपभोगोपलब्धिलक्षणं गुणपुरुषान्त-

रङ्गस्य दर्शयित्वा निवर्त्तते नर्त्तकी यथा नृत्यात् ।  
 पुरुषस्य तथात्मानं प्रकाशय निवर्त्तते प्रकृतिः ॥५६॥  
 नानाविधैरुपायैरुपकारिण्यनुपकारिणः पुंसः ।  
 गुणवत्यगुणस्य सतस्तस्यार्थमपार्थकं चरति ॥६०॥  
 प्रकृतेः सुकुमारतरं न किञ्चिदस्तीति मे मतिर्भवति ।  
 या दृष्टास्मीति पुनर्न दर्शनमुपैति पुरुषस्य ॥६१॥

रोपलब्धिलक्षणं च द्विविधमपि पुरुषार्थं कृत्वा प्रधानं निव-  
 र्त्तते ॥ ५८ ॥

किञ्चान्यत्—यथा नर्त्तकी शृङ्गारादिरसैरितिहासादि-  
 भावैश्च निवद्धगीतवादितनृत्यानि रङ्गस्य दर्शयित्वा कृतकार्या  
 नृत्यानिवर्त्तते, तथा प्रकृतिरपि पुरुषस्यात्मानं प्रकाशय बुद्ध-  
 हङ्कारतन्मात्रेन्द्रियमहाभूतभेदेन निवर्त्तते ॥ ५९ ॥

कथं को वाऽस्या निवर्त्तकी हेतुः ? तदाह—नानाविधै-  
 रुपायैः प्रकृतिः पुरुषस्योपकारिण्यनुपकारिणः पुंसः,  
 कथम् ? देवमानुषतिर्यग्भावेन सुखदुःखमोहात्मकभावेन  
 शब्दादिविषयभावेन, एवं नानाविधैरुपायैरात्मानं प्रकाश्या-  
 हमन्या त्वमन्य इति निवर्त्तते, अतो नित्यस्य तस्यार्थ-  
 मपार्थकं चरति, कुरुते, यथा कश्चित् परोपकारी  
 सर्वस्योपकुरुते नात्मनः प्रत्युपकारमीहते, एवं प्रकृतिः पुरुषार्थं  
 चरति करोत्यपार्थकम् । पश्चादुक्तमात्मानं प्रकाशय निवर्त्तते ॥६०॥

निवृत्ता च किं करोतीत्याह—लोके प्रकृतेः सुकुमारतरं न  
 किञ्चिदस्तीत्येवं मे मतिर्भवति, येन परार्थ एवं मतिरुत्पन्ना ।  
 कस्मात्? अहमनेन पुरुषेण दृष्टास्मीत्यस्य पुंसः पुनर्दर्शनं नोपैति,



तस्मान्न बध्यते नापि मुच्यते नापि संसरति कश्चित् ।  
संसरति बध्यते मुच्यते च नानाश्रया प्रकृतिः ॥६२॥

पुरुषस्यादर्शनमुपयातीत्यर्थः । तत्र सुकुमारतरं वर्णयति ।—केचिद्विश्वरं कारणं ब्रुवते । “अज्ञो जन्तुरनीशोऽयमात्मनः सुखदुःखयोः । ईश्वरप्रेरितो गच्छेत् स्वर्गं नरकमेव वा ” ॥ अपरे स्वभावकारणिकां ब्रुवते ।—“केन शुक्लीकृता हंसा मयूराः केन चित्रिताः । स्वभावेनैव—” इति । अत्र सांख्याचार्या आहुः—“निर्गुणत्वाद्विश्वरस्य कथं सगुणतः प्रजा जायेरन् ? कथं वा पुरुषास्त्रिगुणादेव ? तस्मात् प्रकृतेर्युज्यते, तथा शुक्लेभ्यस्तन्तुभ्यः शुक्ल एव पटो भवति, कृष्णेभ्यः कृष्ण एव” इति । एवं त्रिगुणात् प्रधानात् त्रयो लोकास्त्रिगुणाः समुत्पन्ना इति गम्यते । निर्गुण ईश्वरः, सगुणानां लोकानां तस्मादुत्पत्तिरयुक्तेति । अनेन पुरुषो व्याख्यातः । तथा केषाञ्चित् कालः कारणमिति, उक्तं च ।—“कालः पचति भूतानि कालः संहरते जगत् । कालः सुप्तेषु जागर्त्ति कालो हि दुरतिक्रमः” ॥ व्यक्ताव्यक्तपुरुषास्त्रयः पदार्थाः, तेन कालोऽन्तर्भूतोऽस्ति, स हि व्यक्तः, सर्वकर्त्तृत्वात् कालस्यापि प्रधानमेव कारणं, स्वभावोऽप्यत्रैव लीनः, तस्मात् कालो न कारणम् । नापि स्वभाव इति । तस्मात् प्रकृतिरेव कारणं, न प्रकृतेः कारणान्तरमस्तीति, न पुनर्दर्शनमुपयाति पुरुषस्य । अतः प्रकृतेः सुकुमारतरं सुभोग्यतरं न किञ्चिद्विश्वरादि कारणमस्तीति मे मतिर्भवति । तथा च श्लोके रुढम् ॥ ६१ ॥

पुरुषो मुक्तः, पुरुषः संसारी, इति नोदिते आह—तस्मात् कारणात् पुरुषो न बध्यते, नापि मुच्यते, नापि संसरति, यस्मात् कारणात् प्रकृतिरेव नानाश्रया दैवमानुषतिर्यग्योन्या-

रूपैः सप्तभिरेव तु बध्नात्यात्मानमात्मना प्रकृतिः ।  
 सैव च पुरुषार्थं प्रति विमोचयत्येकरूपेण ॥६३॥  
 एवं तत्त्वाभ्यासान्नास्मि न मे नाहमित्यपरिशेषम् ।  
 अविपर्ययाद्विशुद्धं केवलमुत्पद्यते ज्ञानम् ॥६४॥

अथा बुद्धाहङ्कारतन्मात्रेन्द्रियभूतस्वरूपेण बध्यते मुच्यते संसरति चेति । अथ मुक्त एव स्वभावात् स सर्वगतश्च कथं संसरति? अप्राप्तप्रापणार्थं संसरणमिति, तेन पुरुषो बध्यते, पुरुषो मुच्यते, पुरुषः संसरतीति व्यपदिश्यते येन संसारित्वं विद्यते, सत्त्वपुरुषान्तरज्ञानात् तत्त्वं पुरुषस्याभिव्यज्यते । तदभिव्यक्तौ केवलः शुद्धो मुक्तः स्वरूपप्रतिष्ठः पुरुष इति । अत्र यदि पुरुषस्य बन्धो नास्ति, ततो मोक्षोऽपि नास्ति । अत्रोच्यते—प्रकृतिरेवात्मानं बध्नाति मोचयति च, यत्र सूक्ष्मशरीरं तन्मात्रकं त्रिविधकरणोपेतं तत् त्रिविधेन बन्धेन बध्यते । उक्तञ्च । —“प्राकृतेन च बन्धेन तथा वैकारिकेण च । दाक्षिणेन तृतीयेन बद्धो नान्येन मुच्यते” ॥ तत् सूक्ष्मं शरीरं धर्माधर्मसंयुक्तम् ॥६२॥

प्रकृतिश्च बध्यते, प्रकृतिश्च मुच्यते, संसरतीति कथम्? तदुच्यते—रूपैः सप्तभिरेव, एतानि सप्त प्रोच्यन्ते, धर्मो वैराग्य-मैश्वर्यमधर्मोऽज्ञानमवैराग्यमनैश्वर्यम्, एतानि प्रकृतेः सप्त रूपाणि, तैरात्मानं स्वं बध्नाति प्रकृतिः, आत्मना स्वेनैव, सैव प्रकृतिः पुरुषस्यार्थः पुरुषार्थः कर्तव्य इति विमोचयत्यात्मानमेकरूपेण ज्ञानेन । ॥ ६३ ॥

कथं तज्ज्ञानमुत्पद्यते?—एवमुक्तेन क्रमेण पञ्चविंशति-तत्त्वालोचनाभ्यासादियं प्रकृतिरयं पुरुष एतानि पञ्चतन्मात्रेन्द्रियमहाभूतानीति पुरुषस्य ज्ञानमुत्पद्यते, नास्मि नाहमेव



तेन निवृत्तप्रसवामर्थवशात् सप्तरूपविनिवृत्ताम् ।  
 प्रकृतिं पश्यति पुरुषः प्रेक्षकवदवस्थितः स्वस्थः ॥ ६५ ॥  
 दृष्टा मयेत्युपेक्षक एको दृष्टाहमित्युपरमत्यन्या ।  
 सति संयोगेऽपि तयोः प्रयोजनं नास्ति सर्गस्य ॥ ६६ ॥

भवामि, न मे मम शरीरं तत्, यतोऽहमन्यः शरीरमन्यत्,  
 नाहमिति अपरिशेषम् अहङ्काररहितम्, अविपर्ययाद्विशुद्धं,  
 विपर्ययः संशयोऽविपर्ययादसंशयाद्विशुद्धं केवलं तदेव नान्य-  
 दस्तीति मोक्षकारणमुत्पद्यतेऽभिव्यज्यते ज्ञानं पञ्चविंशतितत्त्व-  
 ज्ञानं पुरुषस्येति ॥ ६४ ॥

ज्ञाने पुरुषः किं करोति ?—तेन विशुद्धेन केवलज्ञानेन  
 पुरुषः प्रकृतिं पश्यति प्रेक्षकवत् प्रेक्षकेण तुल्यमवस्थितः स्वस्थः,  
 यथा रङ्गप्रेक्षकोऽवस्थितो नर्तकीं पश्यति, स्वस्थः स्वस्मिंस्तिष्ठति  
 स्वस्थः स्वस्थानस्थितः । कथंभूतां प्रकृतिम् ? निवृत्तप्रसवां  
 निवृत्तवद्वहङ्कारकार्याम्, अर्थवशात् सप्तरूपविनिवृत्तां,  
 निवर्तितपुरुषोभयप्रयोजनवशाद् यैः सप्तभिः रूपैर्धर्मादिभि-  
 रात्मानं बध्नाति तेभ्यः सप्तभ्यो रूपेभ्यो विनिवृत्तां प्रकृतिं  
 पश्यति ॥ ६५ ॥

किञ्च—रङ्गस्य इति यथा रङ्गस्य इत्येवमुपेक्षकः एकः केवलः  
 शुद्धः पुरुषस्तेनाहं दृष्टेति कृत्वा उपरता निवृत्ता, एका एकैव  
 प्रकृतिः तैलोक्यस्यापि प्रधानकारणभूता न द्वितीया प्रकृति-  
 रस्ति मूर्त्तिबधे जातिभेदात्, एवं प्रकृतिपुरुषयोर्निवृत्तावपि  
 व्यापकत्वात् संयोगोऽस्ति न तु संयोगात् कृतः सर्गो भवति ।  
 सति संयोगेऽपि तयोः प्रकृतिपुरुषयोः सर्वगतत्वात् सत्यपि  
 संयोगे, प्रयोजनं नास्ति सर्गस्य सृष्टेः चरितार्थत्वात्, प्रकृते-  
 र्द्विविधं प्रयोजनं शब्दवषयोपलब्धिर्गुणपुरुषान्तरोपलब्धिश्च ।

सम्यग्ज्ञानाधिगमाद् धर्मादीनामकारणप्राप्तौ ।  
 तिष्ठति संस्कारवशाच्चक्रभ्रमवद् धृतशरीरः ॥६७॥  
 प्राप्ते शरीरभेदे चरितार्थत्वात् प्रधानविनिवृत्तौ ।  
 ऐकान्तिकमात्यन्तिकमुभयं कैवल्यमाप्नोति ॥६८॥

उभयत्रापि चरितार्थत्वात् सर्गस्य नास्ति प्रयोजनं यः पुनः  
 सर्ग इति । यथा दानग्रहणनिमित्त उत्तमर्णाधमर्णयोर्द्रव्य-  
 विशुद्धौ सत्यपि संयोगे न कश्चिदर्थसम्बन्धो भवति । एवं  
 प्रकृतिपुरुषयोरपि नास्ति प्रयोजनमिति ॥ ६६ ॥

यदि पुरुषस्योत्पन्ने ज्ञाने मोक्षो भवति ततो मम कस्मान्न  
 भवतीत्यत उच्यते—यद्यपि पञ्चविंशतितत्त्वज्ञानं भवति तथापि  
 संस्कारवशाद्धृतशरीरो योगी तिष्ठति, कथम् ? चक्रभ्रमवच्चक्र-  
 भ्रमेण तुल्यम्, यथा कुलालश्चक्रं भ्रमयित्वा घटं करोति,  
 मृत्पिण्डं चक्रमारोप्य पुनः कृत्वा घटं पर्यामुञ्चति चक्रं  
 भ्रमत्येव संस्कारवशात्, एवं सम्यग्ज्ञानाधिगमादुत्पन्नसम्यग्-  
 ज्ञानस्य धर्मादीनामकारण प्राप्ते एतानि सप्त रूपाणि बन्धन-  
 भूतानि सम्यग्ज्ञानेन दग्धानि, यथा नाग्निना दग्धानि  
 बीजानि प्ररोहणसमर्थानि, एवमेतानि धर्मादीनि बन्धनानि  
 न समर्थानि । धर्मादीनामकारणप्राप्तौ संस्कारवशाद्धृत-  
 शरीरस्तिष्ठति, ज्ञानाद्वर्त्तमानधर्माधर्मक्षयः कस्मान्न भवति, वर्त्त-  
 मानत्वादेव क्षणान्तरे क्षयमप्येति, ज्ञानं त्वनागतं कर्म दहति,  
 वर्त्तमानशरीरेण च यत् करोति तदपीति, विहितानुष्ठानकर-  
 णादिति, संस्कारक्षयाच्छरीरपाते मोक्षः ॥ ६७ ॥

स किंविशिष्टो भवतीत्युच्यते—धर्माधर्मजनितसंस्कारक्षयात्  
 प्राप्ते शरीरभेदे चरितार्थत्वात् प्रधानस्य निवृत्तौ ऐकान्तिक-



पुरुषार्थज्ञानमिदं गुह्यं परमर्षिणा समाख्यातम् ।  
 स्थित्युत्पत्तिप्रलयाश्चिन्त्यन्ते यत्र भूतानाम् ॥६८॥  
 एतत्पवित्रमग्रं मुनिरासुरयेऽनुकम्पया प्रददौ ।  
 आसुरिरपि पञ्चशिखाय तेन च बहुधा कृतं तन्त्रम्  
 ॥ ७० ॥

शिष्यपरम्परयागतमौश्वरकृष्णेन चैतदार्याभिः ।  
 संचिप्तमार्यमतिना सम्यग्विज्ञाय सिद्धान्तम् ॥७१॥  
 सप्तत्यां किल येऽर्थास्तेऽर्थाः कृत्स्नस्य षष्टितन्त्रस्य ।  
 आख्यायिकाविरहिताः परवादविवर्जिताश्चापि  
 ॥७२॥

इति सांख्यकारिका समाप्ता ।

मवश्यमात्यन्तिकमनन्तर्हितं केवल्यं केवलभावान्नोच उभयमै-  
 कान्तिकात्यन्तिकमित्येवं विशिष्टं केवल्यमाप्नोति ॥ ६८ ॥

पुरुषार्थो मोक्षस्तदर्थं ज्ञानमिदं गुह्यं रहस्यं परमर्षिणा  
 श्रीकपिलर्षिणा समाख्यातं सम्यगुक्तम्, यत्र ज्ञाने भूतानां  
 वैकारिकाणां स्थित्युत्पत्तिप्रलया अवस्थानाविर्भावतिरोभावा-  
 श्चिन्त्यन्ते विचार्यन्ते, येषां विचारात् सम्यक् पञ्चविंशतितत्त्व-  
 विवेचनात्मिका सम्यद्यते संवित्तिरिति ॥ ६८ ॥

सांख्यं कपिलमुनिना प्रोक्तं संसारविमुक्तिकारणं हि ।

यत्त्रैताः सप्ततिरार्या भाष्यं चात्र गौडपादकृतम् ॥

इति सांख्यकारिकाव्याख्या समाप्ता ।